
ఒక్కమాట 

కారణాంతరాల వలన తిరగడం పెరిగి రాయడం బాగా తగ్గిపోయింది. నా 
రాతల ప్రయోజనాన్ని నిజాయితీగా పునఃపరిశీలించుకోవడం కూడా యిందుకో 
కారణం. యిప్పటికే రాసిన వాట్ని చేర్చాల్సిన వాళ్ళకి చేర్చడంలో విఫలమయ్యాననే 
భావన కూడా బలంగా నాకుంది. ఈరోజు సమాజమున్న సంక్షిష్ట స్థితిలో మేధస్సును 
ప్రదర్శించుకునే రాతలకంటే విలువల్ని జీర్ణించుకున్న ఆచరణే ముఖ్యమైందనే 
వాదననాది. మాట, పాట, బాట, వ్రాత... ఆచరణలో భాగమే కాని నిరంతరం 
గమిస్తున్న సంక్షోభాల ప్రపంచంలో ఆ రూపాలన్నింటినీ మరింత శక్తివంతంగా 
మల్బుకోవాల్సిన కర్తవ్యం సామాజిక కార్యకర్తలందరి మీదా వుందనేది నా ఆలోచన. 
ఈరోజు మనం బతుకుతున్న సమాజాన్ని సజీవంగా, శోభాయమానంగా 
రూపొందించుకోవడంలో సిద్ధాంతాల కంటే కూడా మనుషులెక్కువ ఉపయోగపడతారనే 
అభిప్రాయం నాది. సమిష్టి సహాయ సహకారాలతో కూడిన సౌహార్ధ సౌభ్రాతృత్వ 
ప్రత్యామ్నాయ ప్రయత్నాలన్నింటినీ ఆ దిశగా సుగమం చేసుకోవడంలో కనుక 
మనం విఫలమయితే మళ్ళీ మళ్ళీ మానవాళి ఎదుర్మోవాల్సిన సంకుచితత్వాల 
పరిణామాల్ని చేజేతులా పెంచినవాళ్ళమవుతామనడంలో సందేహం లేదు. ఏ 
తరానికా తరం ఎదుర్మోవాల్సిన సవాళ్ళకు కొదవలేదు. మన అశక్తతకు నిదర్శనంగా 
వ్యక్తిగత అహంభావాలు, కుల, మత, వర్గ, లింగ బేధాల్ని భావితరాలకు 
అందించడంలో అర్థం లేదు. కావున, వాట్ని సాధ్యమయినంత బలహీనపర్చి 
మానవీయ ప్రమాణాలతో కూడిన దార్శనిక వ్యవస్థ దిశగా మనం నడుస్తూ 
మిగిలినవార్ని నడిపించడానికి ప్రయత్నించడానికి మించిన మహత్మార్యం మరేదీ 
ఏ ఉద్యమానికీ లేదు. 


సక్రమం 

కరపత్రాలు 

1. కళాకారులూ, మేధావులు రచయితలారా మీరెటువైపు? 
ఆహార దౌర్జన్యాన్ని ప్రశ్నిద్దాం. 
గ్రామాభివృద్ధిలో పాలుపంచుకుందాం రండి 
వికలాంగులపై వివక్షకు అంతం లేదా? 

5. అంతర్జాల అశ్లీలతను అడ్డుకుందాం. 
6. రాజధాని మేనియా 

ప్రత్యామ్నాయ ఎందుకోసం? 


వ్యాసాలు 

ర. (ప్రజా ఉద్యమాల ప్రాతిపదిక 

9. వినిమయం-విమోచన 

10. చెదిరిన బతుకులు - సిరిసిల్ల వెతలు 

11. దేశమూ-భక్తీ 

12. కళాతాత్వికత- ప్రజాస్వామ్య భావన 

13. మరో ప్రపంచపు మహోజ్వల స్రవంతి, మహాసోషలిస్టు ఉద్యమకాంతి! 


14. ఇజాలు-నిజాలు 


కళాకారులూ, మేధావులు, రచయితలారా 
మీరెటువైపు??¢ 


నరేంద్ర దభోల్మర్‌, గోవింద్‌ పన్సారేల్ని మహారాష్ట్రలోనూ కల్పుర్లీని కర్ణాటకలోనూ 
దారుణంగా హత్య చేసారు. తమిళ రచయిత పెరుమాళ్‌ మురుగన్‌పై 'దాడిచేసీ “నాలోని 
రచయిత చచ్చిపోయాడని” ఆయన చాతనే ప్రకటింపజేసారు. యూ.పి.లో గొడ్దుమాంసం 
తిన్నాడనే సాకుతో మహమ్మద్‌ అఖిలేఖ్‌నూ మతోన్మాదులు చంపేసారు. హర్యానాలో 
దళిత శిశువుల్ని సజీవ దహనం చేసారు. అంతేకాదు మహారాష్ట్రలో ఒక సమాచార 
హక్కు చట్ట కార్యకర్తపై నడిరోడ్డుపై దాడిచేసి ముఖాన రంగుపూసీ కొట్టారు. సురేంద్ర 
కులకర్ణనే “ప్రఖ్యాత జర్నలిస్టును “కూడా ఇలాగే మొహాన రంగుపూసి అవమానించారు. 
యూ.పీ.లోని గౌతమబుద్ద నగర్‌ జిల్లా (గేటర్‌ నోయిడాలోని ధన్‌కౌర్‌లో అట్టా గుజరాన్‌ 
గ్రామానికి చెందిన సునీల్‌ గౌతం అనే దళితుడినీ, ఆయన భార్యనీ నడిరోడ్డు పే నగ్నంగా 
నిలబెట్టి చిత్రహింసలు పెట్టారు. కర్ణాటకలోని హుచంగి ప్రసాద్‌ అనే దళిత యువ 
రచయితపై దాడిచేసి ముఖంపై కుంకుమచల్లి ఇకపై కులం గురించి కానీ, హిందూమతం 
గురించి కాని రాస్తే వేళ్ళు నరికి చంపుతామని బెదిరించి ఈ నీ దళిత కులం పూర్వజన్మ 
ఫలమంటూ పెట్రేగిపోయారు. అలాగే రచయిత్రి చేతన తీర్ధహళ్ళిపై యాసిడ్‌ దాడి 
చేస్తామనీ, అత్యాచారం చేస్తామనీ బెదిరించారు. ప్రపంచ ప్రఖ్యాత గాయకుడు ఉస్తాద్‌ 
గులాం కార్యక్రమాన్ని అడ్డుకున్నారు. తమిళనాడులో మద్యపాన వ్యతిరేక ప్రచార 
కళాకారుద్ని కూడా కటకటాల్లోకి పంపారు. ప్రముఖ తమిళ రచయిత యూ.ఆర్‌. 
అనంతమూర్తిని పాకిస్తాన్‌కు పొమ్మనమనీ, భగవాన్‌ను త్వరలోనే చంపుతామనీ 
బెదిరించింది మొదలు ప్రఖ్యాత కథకులు పెద్దిభొట్ల సుబ్బిరామయ్యకు సైతం అసభ్య 
సందేశాలు పంపించడం దాకా మతోన్మాదం రెచ్చిపోయింది. గొడ్దుమాంసాన్ని సాకుగా 
పెట్టుకుని ముఖ్యమంత్రుల్నే బెదిరించడమూ, అసెంబ్లీపైనే దాడులు చేయడమూ కూడా 
జరిగింది. ఇప్పుడు మతోన్మాదం కోరలు చాపి బుసలు కొడుతోంది. 


ఈరోజు దేశం ద్వేషంతో అట్టుడుకిపోతోంది. ఎందరో కళాకారులు, రచయితలు, 
మేధావులపై వరుసగా దాడులు జరుగుతున్నాయి. సమాజంలోని భిన్నాభిప్రాయాలకు 
సమాన ప్రాతిపదిక కల్పించాల్సిన రాజ్యం స్వయంగా ఉన్నాదానికి కాపుకాస్తూ విద్వేషాల్ని 
రెచ్చగొడుతోంది. ఈ సమయంలో ప్రజాహితాన్ని కోరే ప్రతి ఒక్కరూ ఎటువైపో 
నిర్ణయించుకోవాల్సి ఉంది. శ్రీశ్రీ షష్టిపూర్తి సందర్భంగా “రచయితలారా మీరెటువైపు?” 
అంటూ విశాఖ విద్యార్థులు వేసిన ప్రశ్న ఎలాగైతే సామాజిక బాధ్యతను ప్రశ్నించిందో 
అలాగే ఇప్పుడేసుకోబోయే ప్రశ్న కూడా వ్యవస్థ పట్ల మీ బాధ్యతకు అద్దం పడుతుంది. 
మీ నమ్మకాల్ని వొదులుకోమని కానీ, ఆత్మగౌరవాన్ని అమ్ముకోమని గానీ మేం అడగడం 
లేదు. సమాజంలో అణగారిన ప్రజల జీవన విధానంపై, సంస్కృతీ సంప్రదాయాలపై 
ఆహారపుటలవాట్లపై దేశవ్యాప్తంగా జరుగుతున్న చర్చ మీపై అనివార్యమయిన ప్రశ్నను 
పెట్టింది... మీరెటువైపు? రాజ్యంవైపా? ప్రజల వైపా?? న్యాయంవైపా?? ఉన్మాదం వైపా?? 
చైతన్యం వైపా?? మీరెటువైపు?? 

ఆహార దౌర్జన్యాన్ని ప్రశ్నిద్దాం 


అనాదిగా మనిషి మాంసాహారి. మాంసం తినడం అనాగరికతకూ అమానవత్వానికి చిహ్నమని 
వాదించే ఆధునిక మేధావులు మనుషుల్ని కులం పేరుతో హీనంగా చూస్తూ ఈనాటికీ ఊరికి దూరంగా 
పెట్టడమెంత వరకూ సరైందో ఆలోచించాలి. తోటి మనిషిని మనిషిగా గుర్తించలేనివారు పశువులపై 
జాలిపడ్డం ఏ రకమైన న్యాయమో తెల్సుకోవాలి. ఈ దేశంలో అనేక రకాల జీవుల్ని తినేవారున్నారు. 
దళిత బహుజనులు, సంచార జాతులు, ఆదివాసీలు, మైనార్లీలు, వెనుకబడిన వర్గాలవారూ.. ఇలా 
చాలా మంది శతాబ్దాలుగా వారి వారి సంస్కృతిలో భాగంగా ఆహారాన్ని తీసుకుంటున్నారు. ఐతే, ఒక 
వర్గం వారు తినే ఆహారాన్ని మరో వర్గంవారు నిషేదించడం అరుదు. భిన్నత్వంలో ఏకత్వమనే తాత్విక 
భూమికను పునాదిగా చేసుకున్న ఈ దేశ రాజ్యాంగం జీవించే హక్కుని అందరికీ సమానంగా 


ప్రసాదించింది. అందులో భాగంగా తప్ప ఎవరి హక్కుల్నీ కాలరాసే అధికారం రాజ్యానికి లేదు. ఇన్ని 


సంవత్సరాలుగా కోళ్ళనీ, చేపల్నీ రొయ్యన్నీ మేకల్నీ గొర్రెల్నీ పిట్టల్నీ కొంగల్సీ, పావురాల్నీ మన దేశ 
పౌరులు తినడం జరుగుతోంది. ఇవేకాక కొన్ని ప్రత్యేక సందర్భాల్లో, పేక పండుగల్లో వివిధ 
ప్రాంతాల్లో ఒంటె, దున్న, దుప్పి, ఉడుము, తాబేలు, గాడిద... లాంటివి కూడా తింటున్నారు. దేశంలోని 
ఈశాన్య రాష్టాలన్నింటీలో మనమెంతో ఇష్టంగా పెంచుకునే కుక్కల్ని లొట్టలేసుకుని మరీ తింటారు. 
అలాగే సంచార జాతుల్లో పాముల్నీ ఎలుకల్ని పిల్లుల్నీ కూడా తినేవారున్నారు. పరిణామ క్రమంలో 
భాగంగా మనిషి ఆహారపలవాట్లు కూడా రకరకాల మార్చు చెంది విభిన్న ప్రాంతాల్లో విభిన్న రూపాల్లో 
పాటించబడుతున్నాయి. ఒకరు తినే ఆహారం అనాగరికమని నిర్దేశించే హక్కు ఎవరికీ రేడు. కాస్‌ 
మన దేశంలో మాత్రం మనుషుల్లో విద్వేషాల్ని రెచ్చగొట్టడం ద్వారా స్వప్రయోజనాల్ని నెరవేర్చుకునే ఉ 
న్మాదం ఎప్పట్నుంచో అమలౌతోంది. ఇంతకాలం దళిత బహుజన మైనార్టీల అవకాశాలపై పెత్తనం 
చెలాయించి వార్ని అంటరానివారుగా, అలగాజనంగా జమకట్టిన వారే ఈ రోజు వారి ఆహారంపై 
కూడా జులుం చేయాలని చూస్తూ దేశవ్యాప్తంగా ద్వేషాగ్నులకు ఆజ్యం పోస్తున్నారు. ప్రాణాన్ని బాధించి 
కడుపు నింపుకోవడం పాపమైతే, మొక్కలు, ఆకులు, కాడలు, కాయలూ, పండ్లూ, పప్పుదినుసులు 
అన్నీ పాపకారణాలే. కాదూ, జీవుల్ని హింసించడం ద్వారా ఆహారం పొందడం తప్పయితే అన్ని 
రకాల మాంసాహారాలూ తప్పే. ఇవన్ని కాక అమాయికమైన సాధు జంతువుల్ని తినడం నేరమై 

గోవొక్కటే కాదు మనిషి తినే జంతువులూ, పశుపక్ష్యాదుల్నీ సాధబువ్వే ప్రపంచంలో నున్న శాఖాహారులపై 
మాంసాహారులెన్నడూ ఇదే తినండని ఆహార దౌర్జన్యాన్ని ప్రదర్శించకపోగా, ఈ శంలో మాత్రం 
దళిత బహుజన మైనార్టీల ఆహారమైన గొద్దుమాంసంపై ప్రకటిత అప్రకటిత నిషేధాజ్ఞలు జారీ చేస్తూ 
వారి ఆహారంపై ఒక విధమైనచులకన భావనతో కూడిన అభద్రతా వాతావరణాన్ని సృష్టిస్తూ తమ 
ప్రయోజనాలు నెరవేర్చుకోవడం పాలకవర్గాల కుట్రలో భాగం. ఈరోజు ప్రపంచంలో ఎక్కువగా 
గొడ్డు మాంసం ఉత్పత్తి చేసే సంస్థ 'అహింసో పరమోధర్మణ అనే సిద్దాంతాన్ని పాటించే జైనుడిదంటే 
ఈ ద్వైదీ భావాన్నీ అర్థం చేస్కొండి. ఈ పరిస్థితుల్లో ప్రజాస్వామ్యాన్ని అంగీకరించే ప్రతి వ్యక్తీ ప్రాథమికంగా 
గోమాంస నిషేధాన్ని నిరసించాలి. సమాజంలోని అత్యధికశాతం మంది దళిత బహుజన మైనార్టీలు 
తినే ఆహారంపై ఆధిపత్యం చెలాయించడం అప్రజాస్వామికమని నిజాయితీగా గుర్తించాలి. భావ 
ప్రకటనా స్వేచ్చను హత్యచేస్తూ దేశవ్యాప్తంగా నరేంద్ర దభోల్మర్‌, గోవిందపన్సారే, కల్చుర్జీ లాంటి 
మెధావుల్ని ఉన్మాదులు బలి తీసుకోవడం జరిగింది. మతం పేరిట మనుషుల్లోని ఉద్రేకాల్ని రెచ్చగొట్టి 
పబ్బం గడుపుకునే పరాన్నభుక్కు వర్గం ఒకటి ఎప్పట్నుంచో ప్రజల్లోని అనాలోచనత్వాన్ని ఆసరాగా 
తీస్కొని తన అవసరాలను తెలివిగా తీర్చుకుంటోంది. ఐతే, ఏ అనాలోచనా ఎక్కువ కాలం ఉండదు. 
ఎప్పుడోకప్పుడు మేల్మొని ఆలోచించడం జరుగుతుంది. అప్పుడిక ఉన్నాదానికి తెరపడుతుంది. ద్వేషానికి 
కాలం చెల్లుతుంది. అందుకోసం దళిత బహుజన మైనార్టీలంతా ఏకమై ఐక్యంగా నిలబడి పోరాడాలి. 


6 ప్రజా ఉద్యమాల ప్రాతిపదిక 


గ్రామాభివృద్దిలో పాలు పంచుకుందాం రండి! 


దేశ సౌభాగ్యానికి గ్రామాలే పట్టుకొమ్మలు, మన దేశం ఎంత అభివృద్ధి అయిందో అంచనా 

వేయాలంటే, మన గ్రామం సాధించిన ప్రగతి ఎంతో పరిశీలించాలి. అందుకు కొన్ని సాధారణ 

ప్రమాణాలున్నాయి. ఈ క్రిందనివ్వబడిన వరుస క్రమాన్ని మీ గ్రామానికి అన్వయించుకోండి. 

1. మీ గ్రామ అక్షరాస్యతా శాతమెంత? గ్రామంలోని పాఠశాల పరిస్థితి ఏంటి? పిల్లలు / ఉ 
పాధ్యాయులు హాజరు వాతం ఎలా ఉంది? మధ్యాహ్న భోజనం ఎలా ఉంటోంది? ముఖ్యంగా 
బాలికల హాజరు శాతం ఎలా వుంది? పాఠశాల / హైస్కూల్లో తాగునీరు, మరుగుదొడ్డి 
మొదలైన కనీస వసతి సౌకర్యాలున్నాయా? 

2. గ్రామంలోని ఆస్పత్రి లేదా ప్రాథమిక ఆరోగ్యకేంద్రం (PHC) పరిస్థితి ఎలా ఉంది? 
ఎక్కువమంది ప్రజలు ఏయే రోగాల బారినపడి వ్యాధిగ్రస్తులౌతున్నారు? కుక్క / పాము 
కాట్లకూ, ముఖ్యమైన జబ్బులకు మందులందుబాటులో ఉన్నాయా? వైద్యుల హాజరుశాతం 
ఎలా ఉంది? రోగులకు సేవలు ఏ మేరకు అందుతున్నాయి. వసతి, విద్యుత్తు, పారిశుద్ధ్యం 
బాగున్నాయా లేదా? స్తీ / ప్రసూతి వార్డు ఉన్నదా? 

3. గ్రామంలో గ్రంథాలయం / పఠనాలయం ఉన్నదా? లేని యెడల పంచాయితీ తరపు నుండి 
ప్రభుత్వానికి విజ్ఞప్తి పంపించడం జరిగిందా లేదా? యువతీ యువకులు కలిసి గ్రంథాలయం 
పెట్టుకోడానికి లేదా ప్రభుత్వం చేత ఏర్పాటు చేసుకోడానికి సుముఖతగా ఉన్నారా లేదా? 
గ్రామంలో గ్రంథాలయం ఉంటే, దాన్లో పుస్తకాలు వివరాలు ఏ తరహా సాహిత్యం వుంది. 
ఏ పత్రికలు వస్తున్నాయి, ఆ వివరాలు. 

4. గ్రామంలో కుల, మత, వర్ణ స్వామ్యాలింకా ఉన్నాయా లేదా? కులాతీత వివాహాల్ని స్నేహాల్నీ 
మతాతీత మానవ సంబంధాల్నీ మనస్ఫూర్తిగా ఆహ్వానించే వాతావరణం ఉందా? ఇంట్లోనూ 
/ బయటా మహిళల్నీ / పిల్లల్నీ / వయోవృద్దుల్నీ వికలాంగుల్నీ అనాథల్నీ దళిత బహుజనుల్ని 
సమానంగా గౌరవించే స్థితి వచ్చిందా? అసలు దళితవాడ ఊర్లో ఎక్కడుంది? యింకా 
దూరంగానే ఉందా? అగ్రకులాలు, అణగారిన కులాలు కలసి మెలసి ఒకే కుటుంబంలా ఉండే 
పరిస్థితుందా? అంటరానితనం అమలౌతోందా? 

ర్‌. గ్రామంలో అధికారిక మద్యం దుకాణాలెన్నున్నాయి? అనధికార బెల్జుషాపు లెన్నున్నాయి? 
కల్గు, సారా దుకాణాలెన్నున్నాయి? ఇవికాక, సిగరెట్లు, బీడీలు, చుట్టలు, ఖైనీ, జర్దా, 
పాన్‌పరాగ్‌, నీలిచిత్రాలు మొదలైన వ్యసనాలకు అలవాటయిన వారెంతమంది? ఇతరేతర 
వ్యసనాలకు బానిసలయినవారు ఇంకెంతమంది? 

6. గాంధీ, మార్క్‌, లోహియా, అంబేద్కర్‌, కబీర్‌, వివేకానంద, బుద్దుడు, రాయ్‌, పూలే, 
భగత్‌సింగ్‌... వంటి వారి ఆశయాలతో స్థాపించబడిన సంఘాలుకానీ లేదా ఆయా వ్యక్తుల 
నుంచి స్ఫూర్తి పొంది వారి ఆలోచనలకు అనుగుణంగా జీవిస్తున్న వారు కానీ ఎవరైనా ఉన్నారా? 
క్రీడా, సాహిత్య, సంగీత, సాంస్కృతిక కార్యక్రమాలు నిర్వహించే సంఘాలు గానీ వాట్లో 
అభిరుచిగల వ్యక్తులు గానీ ఎంతమంది? 

7. ఇకపోతే, వివిధ రాజకీయ పార్టీల కార్యకర్తలుగానో, సినిమా తారల అభిమానులుగానో 
వుంటూ, మన కోసం త్యాగాలు చేసిన మహానుభావుల్ని మర్చిపోయి, తమకోసం-తమ 
స్వార్థం కోసం నటిస్తున్న నాయకులకు / నటీనటులకు వంతపాడే వారెంతమంది? 

8. ఊర్లో కుటీర పరిశ్రమలు ఏవయినా ఉన్నాయా? ఉన్నత విద్యని అభ్యసిస్తున్న వారెంతమంది? 
నిరుద్యోగులెంతమంది, స్వయం ఉపాధి పొందుతున్న వారెంతమంది? వారిలో స్త్రీలు - 
దళితుల శాతమెంత? 


9. (గ్రామంలో తాగునీరు, సాగునీరు, పారిశుద్ధ్యం, రోడ్డు రవాణా, మరుగుదొడ్డు, విద్యుత్తు 
ఎలా ఉన్నాయి? ప్రభుత్వ పథకాలు ఎంతమందికి అందుబాటులో ఉన్నాయి? లబ్దిదారుల 
సరాసరి సంఖ్య ఎంత? పర్యావరణం పరిస్థితేంటి? మురుగునీటి మార్గాలు, కాలువలు, 
డ్రైనేజి వ్యవస్థ సెలా ఉంది? 


10. గ్రామంలో ప్రజాస్వామిక విధానమెలా వుంది? అధికార యంత్రాంగం అందుబాటులో 
ఉంటుందా? ఆధునిక సేవలందుతున్నవా? మనుషులంతా సమానులేనన్న సూత్రానికి 
వ్‌ ఇంకా కుల, మత, మగ, వర్గ ఆధిపత్యాలు అమలౌతున్నాయా? ముఖ్యంగా 
స్త్రీలు, దళిత బహుజనులు, వికలాంగులు, వృద్దులు, బీదలు, మైనార్టీలు, హిజ్రాలు సమాన 
అవకాశాలు పొందగలుగుతున్నారా లేదా? 


11. (గ్రామంలోని ఏదైనా సమస్యపై స్పందించడం, రక్తదానం, అవయవదానం, దేహదానం, 
నేత్రదానం, ఆపదలో ఆదుకోవడం, అణగారిన వర్గాల అభ్యున్నతికి పాటుపడ్డం, పర్యావరణ 
పరిరక్షణ, పరిసరాల పరిశుభ్రత పాటించడం, “వ్యసనాల్ని వ్యతిరేకించి. వ్యసనపరుల్లో 
పరివర్తనకు కృషి చేయడం... మొదలైన స్వచ్చంద సంఘ సేవా కార్యక్రమాలు జరుగుతాయా? 


12. కేవలం హక్కుల కోసమే కాకుండా పౌరులుగా మన బాధ్యతల్ని కూడా నిర్వర్తిస్తూ ఈ 
క్రమంలో విస్తరించదగిన ఇతర విషయాలేవైనా ఉంటే వాట్నికూడా వీటిల్లో చేర్చి మన 
గ్రామానికి / ప్రాంతానికి అన్వయించుకొని ఆచరణకు సిద్ధపడే వ్యక్తిగత నిబద్ధత మనలో 
ఎంతమందికుంది? 


పై ప్రశ్నలకు బాధ్యతాయుత రీతిలో నిజాయితీగా జవాబులు వెతుక్కునేందుకు ప్రయత్సిస్తే ప్రస్తుతం 
మన గ్రామం పరిస్థితిని అంచనా వేసేందుకు వీలుంటుంది. దాని (ప్రకారం గ్రామంలోని 
కర్తవ్యపరులైన పౌరుల్ని ఒకటిగా చేర్చి వారితో చర్చించి భిన్నాలోచనల్ని స్వాగతిస్తూ, 
(గ్రామాభివృద్దికిగాను యింకా ఏం చేయాలో మన వంతుగా ఆలోచిస్తూ, దాన్ని ప్రజాస్వామిక 
పద్ధతిలో ఆచరిస్తే గ్రామ అభివృద్ధి సాధ్యమవుతుంది. 

పార్టీలకూ - పక్షాలకూ అతీతంగా కుల, మత, వర్గ, లింగ, ప్రాంత వివక్షలకు తావు 
లేకుండా ప్రజల్లో చైతన్యం పెంచుతూ, వారిలో సహజసిద్ధమైన ప్రకృతి సిద్ధమైన సహకారపూరిత 
సహృద్భావంతో కూడిన సామరస్య స్నేహసంబంధాల్ని “పటిష్టంగా నిర్మించడం ద్వారా అనేక 
రకాలయిన ఆధిపత్య విధానాలకూ, అసమాన సిద్ధాంతాలకూ “వీడ్నోలు చెప్పి, సమిష్టి తత్వంతో 
కూడిన మానవీయ మమతానుబంధాలకు నెలవైన ప్రేమపూర్వక సమతా వ్యవస్థకు స్వాగతం 
చెప్పవచ్చు. 

రండి, మన గ్రామాన్ని బాగు చేసుకుందాం! 


8 ప్రజా ఉద్యమాల ప్రాతిపదిక 


వికలాంగులపై వివక్షకు అంతం లేదా? 


తమ ప్రమేయం లేని శారీరక, మానసిక లక్షణాల్ని ఆధారం చేసుకుని సమాజంచేత 
జీవితాంతం చులకనగా చూడబడే దుస్థితి వికలాంగులది. ప్రసార మాధ్యమాలు 
మొదలుకుని ప్రయాణ సాధనాల వరకూ ప్రతీ అంశంలోనూ వికలాంగులపై దారుణమైన 
అప్రజాస్వామికత అమలౌతోంది. ఈ క్రమంలో నిజజీవితంలో వారెదుర్శొంటున్న సమస్యల్ని 
గాలికొదిలి వారికి దివ్యాంగులనీ, దైవాంగులనీ కొత్తపేర్లు పెట్టడం వల్ల ప్రయోజనం 
లేదు. ముఖ్యంగా పౌర సమాజం, వేశానళు, ఉద్యమ సంఘాలు, స్వచ్చంద సంస్థలు 
సైతం సమాజంలోని వికలాంగుల హక్కులపై స్పష్టమైన అవగాహన కలిగుండాలి. అది 
కొరవడినందువల్లనే పంచాయితీ రాజ్‌ మొదలుకుని పార్లమెంటు వ్యవస్థ దాకా ప్రధాన 
స్రవంతితో పాటు సమానావకాశాలను పొందడానికి వికలాంగుల కోసం ఏర్పరిచిన 
న్యాయమైన రిజర్వేషన్లు, సంక్షేమ పథకాలు కూడా కంటితుడుపు చేష్టలుగా తప్ప 
ప్రభుత్వంచేత చిత్తశుద్ధి గల చర్యలుగా అమలవడం లేదు. ఈ స్థితి మారాలి. ఒకట్రెండు 
మానసిక, శారీరక లక్షణాల విషయంలో ఇతరుల కంటే భిన్నంగానున్న వారు అనేక 
విషయాల్లో ఇతరులకంటే ఎంతో మెరుగైన వారనే స్పృహ ప్రజానీకంలో రావాలి. ప్రకృతి 
వైపరీత్యాలు, ప్రమాదాలు మొదలుకుని మేనరిక వివాహాల వల్ల, మానవ తప్పిదాల వల్ల 
జన్యుపరమైన లోపాలవల్ల ఇత్యాది కారణాలతో సంభవించే వైకల్యాన్ని ధైర్యంగా 
అధిగమించి ఆత్మస్థైర్యంతో 'అందరితో సమానంగా జీవించగల సహృద్భావ వాతావరణాన్నీ 
భద్రతనూ వికలారీగులపట్ల వ్యవస్థ ఏర్పర్చాలి. కులతత్వం, మతోన్మాదం, సరువాధపత్యం 
రాజ్యమేలే మన సమాజంలో వికలాంగుల్లో కూడా దళిత బహుజన, ఆదివాసీ, గిరిజన, 
మైనారిటీ, స్త్రీలు, హిజ్రాలు, వృద్దులు, అనాధలపై ప్రత్యేక పర్యవేక్షణ వుండాలి. ఏ 
వ్యవస్థ అభివృద్ధయినా అందులోని విస్మరిత వర్గాల పట్ల పాలకులు, పాలితులు చూపించే 
శ్రద్దాసక్తుల ద్వారా, సంక్షేమ విధానాల ద్వారా అంచనా వేయబడాలే కానీ పత్రికా 
వార్తలద్వారా, మీడియా ప్రచారాల ద్వారా కాదు. అంతిమంగా వికలాంగుల బాగోగుల్ని 
విస్మరిస్తూ వారి సమస్యల్ని పట్టించుకోకపోవడం వికలత్వానికి చిహ్నమవుతుందే కాని, 
వికలత్వాన్ని ఎదిరించడం, వివక్షను ధిక్కరించడం ఆత్మగౌరవానికి అసలు సంకేతమని 
గుర్తుంచుకోవాలి. ప్రతీ వికలాంగుడూ ప్రత్యేక ప్రతిభావంతుడేనని గుర్తించాలి. బాల్యం 
నుంచే వికలత్వంపై స్పష్టమైన వైఖరి పిల్లలకు ఏర్పర్పాలి. ప్రసార మాధ్యమాలు, ప్రచార 
సాధనాల్లో వికలతను అపహాస్యం చేసే ఆలోచనల్ని సన్నివేశాల్నీ నేరంగా పరిగణించాలి. 
ఏ సమాజ నాగరికతకైనా వికలతను నిర్మూలించడము, వికలాంగులకు సమాన 
జీవనవకాశాలు కల్పించడమూ ప్రధాన ప్రమాణమౌతాయనడంలో సందేహం ఉండనక్షర్తేదు 
గానీ ఆ దృష్టితో చూసినప్పుడు ఎంతో పురోగమించిందనుకుంటున్న మన సమాజ నాగరికత 
ఈ అంశాన్ని పట్టించుకోవడంలో ఎక్కడుందనే ప్రశ్నను నిజాయితీగా వేసుకోడానికి 
సిద్ధపడకపోతే చివరికి ఎవరికి వారు అనాగరికులుగానే మిగిలిపోతాం. అందుకే రండి. 
వికలాంగుల్నీ ప్రత్యేక ప్రతిభావంతులుగా గుర్తిద్దాం. వారి హక్కులకై జరుగుతున్న ఉ 
ద్యమంలో భాగస్వాములౌదాం. 

ప్రధాన డిమాంద్స్‌ 


వికలాంగుల పెన్షన్‌ను 3000/- రూపాయలకు పెంచాలి. అలాగే వారికి విద్యా, 
ఉద్యోగవకాశాలన్నింటిలో 8% రిజర్వేషన్‌ కల్పించాలి. 40% వికలత 
పైబడినవారందరికి ఉచిత విద్య, నివాస వసతి, విద్యుత్తు, రవాణా, వైద్య 
సదుపాయాలు ఏర్పర్చడమే కాక నిరుద్యోగ యువతీ యువకులకు వృత్తివిద్యా 
శిక్షణా కేంద్రాల్ని స్థాపించి తదనంతరం వారికి ఉపాధి కల్పించాలి లేదా 0% 
వడ్డకి రుణాలు మంజూరు చెయ్యాలి. 


వికలాంగతను తగ్గించడానికీ, నిర్మూలించడానికీ వికలత్వరహిత వ్యవస్థకై ప్రపంచ 

0 (సా 
వ్యాప్తంగా అనేక దేశాల్లో జరుగుతున్న కార్యక్రమాల్ని అధ్యయనం చేసీ మన దేశ 
రాష్ట్రాలకి అన్వయించే కమిటీని తక్షణం వేయాలి. పంచాయితీ నుండి పార్లమెంటు 
వరకు వికలాంగులకు రాజకీయ రిజర్వేషన్లు కల్పించాలి. 


గుర్తించబడిన 7 రకాల వికలత్వాన్నీ (అంధత్వం, తక్కువ చూపు, వినికిడి లోపం, 
స్వస్థత చెందిన కుష్టు, శారీరక వికలత్వం, బుద్ధిమాంద్యం, మానసిక రుగ్మత 
మొదలైనవి) సాధికారికంగా నిర్ధారించడానికి అధికార యంత్రాంగానికి బదులు 
అర్హులైన నిపుణత గల వైద్యుల్ని నియమించి హేతుబద్దీకరించాలి. 


వికలాంగుల అత్యాచార, అవమాన నిరోధక చట్టాన్ని చేయడంతోబాటు ఐక్యరాజ్య 
సమితి ఆధ్వర్యంలో జరిగిన ఒడంబడిక (యు. ఎన్‌. ఆర్‌పిడి), ప్రపంచ ఆరోగ్య 
సంస్థ (డబ్ల్యు. హెచ్‌. ఓ) సారధ్యంలో జరుగుతున్న కార్యక్రమాలు, రాజ్యాంగంలోని 
15(4), 16(4) ద్వారా పొందిన సమానతా హక్కుల్ని క్రోడీకరిస్తూ వికలాంగుల 
చట్టం 1995, జాతీయ ట్రస్ట్‌ చట్టం 1999- మానసిక ఆరోగ్య చట్టం 1987, 
రిహాబిలిటేషన్‌ కౌన్సిల్‌ ఆఫ్‌ ఇండియా చట్టం 1992 మొదలైన చట్టాల పటిష్టతకు, 
అమలుకు సంబంధించి కఠిన చర్యలు తీసుకోవాలి. 


బడ్జెట్‌లో వికలాంగుల సంక్షేమ మొత్తాన్ని రెట్టింపు చేయడమే కాక వికలాంగుల 
సంక్షేమంకై ఒక ప్రత్యేక మంత్రిత్వ శాఖను ఏర్పాటు చేయాలి. 

సకలాంగులు వికలాంగుల్ని వివాహాలు చేసుకునేలా ప్రోత్సహించాలి. అలాంటి 
వారికి జీవనోపాధి కల్పించాలి. అలాంటి వివాహాలకై ముందుకొచ్చేలా పౌరుల్లో 
చైతన్యవంతమైన ప్రచారం చేయాలి. 

ప్రభుత్వ కార్యాలయాలు, పబ్లిక్‌ స్థలాలు, విమానాశ్రయాలు, షిప్‌యార్జులు, రైల్వే 
స్టేషన్స్‌ బస్థాండ్లు, సినిమా హాల్స్‌ మొదలైన చోట్ల వికలాంగులకు ప్రత్యేక టాయ్‌లెట్‌, 
తాగునీటి సదుపాయాలు కల్పించాలి. 

వికలాంగుల్లో ఉద్యోగులకు భద్రత కల్పించడమే కాక ట్రాన్స్‌ఫర్ల విషయంలో వారి 
అభిప్రాయానికి ప్రాధాన్యత నివ్వాలి. అలాగే తీవ్ర వికలాంగులు, బహుళ వికలాంగుల 
విషయంలో పూర్తి బాధ్యత ప్రభుత్వమే వహించాలి. 

వికలాంగులకు అవసరమైన పరికరాల్ని ప్రభుత్వం అందజేయడమే కాక వారికోసం 
అమలౌతోన్న సంక్షేమ పథకాలకు సంబంధించిన వివరాల్సీ, సమాచారాన్నీ వారికి 
తెలిపే ఏర్పాటు చేస్తూ ఈ విషయంలో అలసత్వం చూపించే అధికారులపై చర్యలు 
తీస్కోవాలి. 

అంతర్జాల అశ్లీలతను అడ్డుకుందాం 


విజ్ఞానశాస్త్ర ఫలితాల్ని పెడదోవ పట్టించడంలో మనకెవరూ సాటిరారు. అందుకే, 
ఎంతోమంది రాత్రింబవళ్ళు శ్రమిస్తే మనకీ రోజున అందుబాటులోకి వచ్చిన అనేక 
ఆధునిక సౌకర్యాల్ని, అసాంవింక కార్యకలాపాలకీ, వ్యక్తిగత స్వార్భాలకీ 
వుపయోగించినంతగా సామాజిక ప్రయోజనాలకు వినియోగించడం లేదు. యావత్‌ 
ప్రపంచాన్నీ మనిషి గుప్పెట్లో వుంచిన అంతర్జాలం ఎన్నో అంతర్గత వైపరీత్యాలకూ, 
మానసిక అనారోగ్యాలకూ కారణమౌతోంది. ఇంటింటికీ విస్తరించిన ఇంటర్నెట్‌, మానవ 
సంబంధాల్ని మంటగలిపే బూతు చిత్రాలకీ, రోత సాహిత్యానికి బహిరంగ వేదికవుతోంది. 
ఒకప్పుడు బజార్లోని చవకబారు పత్రికలు దొంగచాటుగా చదివే యువత ఈ రోజు 
నీలిచిత్రాల మత్తులో పూర్తిగా కూరుకుపోయిందంటే అందుకు ఇంటర్నెట్‌లో విచ్చలవిడిగా 
ప్రచారమౌతోన్న విశ్చంఖల పోర్నోగ్రఫీయే కారణం. సెక్సనేది ఇద్దరు వ్యక్తుల మధ్య 
జరిగే వ్యక్తిగత వ్యవహారంగా కాక, వీలైనంత ఎక్కువమందితో విసృతంగా జరపాల్సిన 
క్షుద్రకాంక్షగా తయారై అమలిన శృంగారంలోని అప్యాయతానురాగాల్ని మంట కలపడం 
వల్ల లైంగిక చర్యనేది సహజసిద్ధమైన ప్రాకృతిక ఆకాంక్షగా కాక అసహజ రీతుల్లో 
భాగస్వామిని బాధిస్తూ ఆనందించే పశుత్వంగా మారిపోయింది. ఇందువల్ల లైంగిక 
ప్రజాస్వామ్యం సన్నగిల్లుతోంది. సమానత్వమనే భావనను స్త్రీల దాకా రానివ్వడానికి 
యింకా సిద్ధపడని సమాజంలో, మహిళల పట్ల జరిగే అత్యాచారాలు, నేరాలు ఇతర 
అఘాయిత్యాలకూ అంతర్లీనంగా అంతర్జాలంలోని అశ్లీలతే ఒకానొక ముఖ్యమైన 
కారణమౌతోందని వివిధ అధ్యయనాలు నిరూపిస్తున్నాయి. ఈ విధమయిన భావజాల 
ప్రభావం సాధారణ చలన చిత్రాలు, ప్రసార మాధ్యమాలపై కూడాపడి ఆయా కార్యక్రమాల్లో 
సైతం అవాంఛనీయ లైంగిక ధోరణులను ఆధునికతగా ప్రదర్శించడం జరుగుతోంది. 
ఇందుమూలంగా పిల్లల్లో బాల్యం నుంచే అస్వాభావికమయిన ఆటవిక లైంగికకాంక్షల్ని 
అనుభవించాలనే విపరీతమయిన తపన ఏర్పడి చిన్నతనంలోనే చెడుమార్లం పట్టడానికి 
కారణమౌతోంది. ఈరోజు పోర్నోగ్రఫీ ప్రపంచవ్యాప్తంగా కొన్నివేల లక్షలకోట్ల రూపాయలతో 
కొంతమంది బడాబాబులు నడుపుతున్న అక్రమ వ్యాపార పరిశ్రమ. వ్యవస్థలోని వాస్తవాలను 
యువత ఎప్పటికీ తెలుసుకోకుండా ఉండాలనే ఇలాంటి వ్యసనాల్ని ప్రమాదకరస్థాయిలో 
ప్రజలపై రుద్దుతుంటారు. వీటికి బానిసలయిన యువత వాస్తవిక దృష్టిని కోల్పోయి, 

తమ చుట్టూ ఉన్న సమస్యల గురించి మర్చిపోయి, ఎక్కువ సమయం ఆకర్షణల్ని చూస్తూ 
చొంగ కార్చుకుంటుంటారు. సమాజంలోని ప్రధాన సమస్యలైన ఆకలి, అసమానతలు, 
అధిక ధరలు, అవిద్య, నిరుద్యోగం లాంటి వాటికోసం అసలు ఆలోచించకుండా నిరంతరం 
ఈ అశ్లీలచిత్రాలు వాళ్ళ మనసులో ప్రవేశపెట్టిన అమానుషమయిన భంగిమల్ని పట్టుకుని 
వేలాడుతుంటారు. ఎన్నో మంచి విషయాలకు నిలయమైన అంతర్జాలం అప్రమత్తంగా 
ఉండకపోతే ఈ విధంగా కొంపముంచుతుందని గ్రహించాలి. విద్యార్ధి దశ నుంచే పిల్లలకు 
స్త్రీ పురుష శరీరాలకు సంబంధించిన సమ(గ సమాచారాన్ని అందిస్తూనే సహజసిద్ధమైన 
లైంగికో ద్రేకం ప్రకృతిలో భాగమనీ కృత్రిమంగా ఉద్రేకాల్ని రెచ్చగొట్టుకోవడం మంచిది 
కాదనీ తెలియజేయాలి. ఇంటర్నెట్‌ వినియోగం పట్ల బాధ్యతాయుతమైన అవగాహన 
కల్పించాలి. ఈ సరికే అంతర్జాలానికి అంకితమైన వారిలో సైతం స్నేహపూరిత 
సంబంధాలేర్పర్చుకుని వారి దృష్టిని మరల్చి మార్చడానికి ప్రయత్నించొచ్చు. లైంగిక 
ప్రజాస్వామిక భావనను ప్రయత్నపూర్వకంగా అలవర్చుకుందుకు కృషి చేస్తూనే, స్త్రీల 
పట్ల కొనసాగుతున్న చులకన పోకడల్ని రూపుమాపేందుకు ప్రయత్నించొచ్చు. అంతిమంగా 
మానవ సమాజ పరిణామం ఆరోగ్యకరమైన లైంగిక భావనలపై ఆధారపడి కొనసాగుతోందే 
కాని వినాశకరమైన విచ్చలవిడి గుణాలపై కాదని గుర్తించడం మనందరి బాధ్యత. అందులో 
భాగంగానే మన భావితరాల కోసం అశ్లీలతను (ప్రతిఘటించడం మనందరి కనీస కర్తవ్యం. 

రాజధాని మేనియా 


తెలుగు కాద రాజధాని వ్యాధి పట్టుకుంది. సమాజంలోని ఇతర సంగతుల్ని 
పట్టించుకునే తీరిక లేనంతగా రాజధాని నిర్మాణ వ్యాధి ముదిరిపోయింది. నోట్లో ముద్దపెట్టే 
పచ్చని పంట పొలాలను వల్లకాడు చేసి రాజధాని నిర్మాణం జరుగుతోంది. లోకంలోని అపురూప 
కట్టడాలన్నీకోట్లాది (శ్రామికుల ఫలితమేననే నిజాన్ని మరుగుపర్చడం కోసమే పెట్టుబడి పెట్టే 
దోపిడీదారుల పేర్లు చరిత్రలో లిఖించడం జరుగుతుంది. ఒక అద్భుతమయిన మహా కట్టడాన్ని 
చూసి ఆనందించే ముందు, జాతి గర్వించదగిన సంపదగా దానిని గుర్తించే ముందు, ఆ మహా 
నిర్మాణం కింద నలిగిపోయిన బీద బతుకుల్ని గురించి ఆలోచించడం జరుగుతోందా? ఏ సమాజ 
బెన్నత్యమయినా అందులోని అట్టడుగు వర్గాలకి అందుతున్న సంక్షేమం దృష్ట్వా అంచనా వేయాలేగాని, 
ఆకాశాన్నంటే కట్టడాల సంఖ్య ద్వారా కాదు. ఈ దేశంలోని విస్మరిత వర్గాలకు ఇన్ని దశాబ్దాలుగా 
అన్యాయం జరుగుతూనే వుంది. వారికి న్యాయం చేసే మాటటుంచి మిగిలిన సన్నకారు రైతులను, 
మధ్యతరగతి ప్రజల్ని రోడ్డుమీదకి విసిరేస్తోంది ఈనాటి “అభివృద్ధి. 

ఇది చాలా అన్యాయకరమైన విషయం. మనుషులు, గ్రామాలు, పంటలు, ఇతర జీవాలు 
లేని స్మశాన క్షేత్రంలో ఎన్నుండి ఏం లాభం? దేశంలోని బడుగు బలహీన వర్గాల ప్రజల సంక్షేమం 
కంటే కొద్దిమంది బడాబాబుల సంతోషమే పాలకులకు ముఖ్యమవడం ఎంతవరకు సబబు? ఐనా 
అయిదేళ్ళకోసారి చెయిచాచడానికి తప్ప మరెందుకూ ముందుకురాని చైతన్యం స్వచ్చంద స్తబ్బతకు 
తప్ప ఇంక దేనికైనా సిద్ధపడుతోందా? మన దేశంలో మన రాష్ట్రంలోని మన కందుబొటులో ఉండే 
రాజధానిని వేలకోట్ల రూపాయిలు తీస్ముని విదేశీ ప్రతినిధులు నిర్మించడంలోని మతలబు ఎప్పటికైనా 
మనకు అర్లమౌతుందా? ఈదేశ విద్యార్థులకు, మన రాష్ట్ర శాస్త్ర సాంకేతిక నిపుణులకు మనమిచ్చే 
విలువయిదేనా? మల్టీ, ఇటుక అంటూ వారి నోట్లో మట్టి కొట్టడమే పాలకుల పనా? వ్యవస్థలోని 
సమస్యలన్నింటినీ గాలికొదిలి నిత్యం కణ బ్రతుకీడుస్తున్న బాధితులగోడు పెడచెవిన పెట్టి, 
లక్షలాదిమంది జీవితాల్ని బుగ్గిపాలు చెస్తూ కట్టే ఈ దిక్కుమాలిన రాజధాని ఎవరికోసం? 
ఎందుకోసం?? 

ఈనాటికీ జనాభాలో అత్యధిక శాతం మందికి ఉండటానికి నీడలేదు. పేదరికం 
భయంకరంగా తాండవిస్తోంది. యువతరం నిరుద్యోగ భారాల్ని మోస్తోంది. విద్య, వైద్యం అందని 
ద్రాక్ష ఐపోయాయి. కులతత్వం, మతోన్మాదం, పురుషాధిపత్యం పెట్రేగిపోతున్నాయి. అవసరాలకు 
పలక్‌ విలాసాల వెంబడి పరిగెత్తే పరిస్థితి రోజురోజుకూ మధ్యతరగతిలో మితిమీరుతోంది. 
స్త్రీలు, వృద్దులు, వికలాంగులు, అనాధ బోలలు మొదలయిన వార్ని గురించి తల పెట్టడమే 
గగనమైపోలోంది. రాష్ట్ర విభజన ప్రహసనం ముగిసాకైనా యదార్ధ స్థితిగతుల్ని బేరీజు వేసుకునే 
యత్నం చేయకుండా కాల్పనిక రాజధాని పేరుతో కోట్లు దండుకునేరదుకు చూడడం అ క్రమత 
జరుగుతున్న అక్రమంపై స్పందించకుండా అలసత్వం వహించే మనస్తత్వమే ప్రజల బలహీనతా, 
పాలకుల బలమూ. ఈ పరిస్థితి మారాలి. రాజధాని నిర్మాణ వివరాలన్నీ హేతుబద్ధంగా, 
పారదర్శకంగా జరగాలి. రాజధాని భవనాల కంటే (ప్రజల జీవన ప్రమాణాలు ప్రధానమన్న స స్పృహ 
పాలకులకు రావాలి. 


ప్రజాస్వామ్యానికి ప్రజలే ప్రమాణం కానీ నిర్మాణాలు కాదని తెలియాలి. 

ప్రత్యామ్నాయ 
ప్రత్యామ్నాయోద్యమ ప్రజాపత్రిక 


Monthly News letter devoted to all people's movements 


మనవి : ఇది ఉచిత పత్రిక ఉద్యమ చైతన్యం కొరకు ఉద్దేశించబడింది. కాన ఐచ్చికంగా 
స్పందించే దాతల్నుండి సహాయ పొందడం ద్వారా, ప్రజల సహకారం వల్లా, సామాజిక హితైషులు, 
సాంఘిక (శ్రేయోభిలాషుల చొరవతో నడపడానికి ప్రయత్నిస్తున్నాం, ఆదరించ మనవి. 
ప్రత్నామ్నాయ ఎందుకోసం? 

ప్రస్తుతం నడుస్తున్న వ్యవస్థకు ప్రత్యామ్నాయంగా ప్రజాస్వామిక విధానంతో నడిచే సమానతా 
సమాజ సాధన కోసం అన్ని తరహా అసమానతా రూపాల్నీ ఆధిపత్య స్వరూపాల్నీ నిర్మాణాత్మకంగా, నైతికంగా 
నిరసించే భిన్న స్వరాల వేదికే మా “ప్రత్యామ్నాయ” పత్రిక 

శతాబ్దాలుగా మూగబోయిన అవిరాళ గళాల్లోని ఆశల ధ్యాసల్ని అనుక్షణం శ్వాసిస్తూ అణగారిన 
జీవితాల చీకట్లను అక్షరబద్ధం చేస్తూ అసంబద్ధ రీతుల్నీ, అసంగత నీతుల్నీ ప్రజాపక్షాన ప్రశ్నిస్తూ 
ప్రజాతంత్రోద్యమాల ప్రస్థానంలో బాసటగా నిలవాలన్నద్రే మా “ప్రత్యమ్నాయ” పత్రికా దృక్పథం. 

ప్రపంచ వ్యాప్తంగా వివిధ ప్రాంతాల్లో వినూత్నంగా విలక్షణంగా వినిర్మాణానికై జరుగుతున్న 
ప్రయత్నాలన్నింటిపై ప్రత్యేకంగా దృష్టి సారించి, ఈ దేశంలోని అట్టడుగు ప్రజల జీవన ప్రమాణాల్ని 
పెంపొందించడానికై అవిశ్రాంతంగా నినదించడంతోబాటు ప్రతీ వ్యక్తికీ ఒకే విలువ కోసం నిలబడ్డమే 
“ప్రత్యామ్నాయ” పత్రికా ప్రాతిపదిక. 

కుల, మత, వర్గ, వర్ణ, లింగ, ప్రాంత బేధాలతో విబేధాలు సృష్టించుకుంటూ బతుకీడుస్తున్న 
సంకుచిత సంఘర్షణల్ని సూటిగా వ్యతిరేకిస్తూ మానవతను సంధించి, ఆర్థతను అందించి, సామూహిక 
సాంద్రతకై గాఢత నిండిన గుండెలతో ప్రతిస్పందించడం “ప్రత్యామ్నాయ” స్వభావం. 

అతీగతీలేని అభాగ్యులు మొదలుకుని ఏ రకమయిన పరపతీలేని దిగువ మధ్య తరగతి ప్రజలదాకా 
ఎంతోకాలం నుంచి ఎందరిచేతో మోసగించబడి ఎందుకూ కొరగానివారుగా ఎంచబడుతూ స్తబ్ధతకీ, వంచనకీ 
మధ్య అధ్వాన్నంగా అస్తిత్వం కోసం పాకులాడుతున్న ప్రజానీకమే “ప్రత్యామ్నాయ” పత్రికా పరిధి. 

లెక్షలేనన్ని ఆటుపోట్లకి అలవాటుపడి లెక్షచేయనితనాన్ని అనుభవిస్తూ, అందరి మధ్యలో మసులుతూ 
కూడా నిస్సృహతో కూడిన ఒంటరితనాన్ని హృదయంలో పరితపిస్తూ ఇంతకంటే మంచి కాలం కోసం 
ఎంతోకాలం నుంచి ఎదురుచూస్తున్న సమాజ ప్రేమికులకు భరోసాతో కూడిన ఆశను కల్పించడమే 
“ప్రత్యామ్నాయ విధి. 

సమానత్వం మాకు సర్వోన్నతం - ప్రజాస్వామ్యం మాకు పరమోన్నతం 

అక్రమాల ఛీత్మారమే మా కలం - అన్యాయాల ధిక్కారమే మా స్వరం 

అదే మా బలం. 

ప్రజా ఉద్యమాల ప్రాతిపదిక 


"We may all generally believe in the necessity of reconstructing 
our society on a new basis but so long as we have no clear conception of 
the social and economic theories on the basis of which society is to be 
re-modelled and so long as we do not know how to proceed about the 
business, the result is that our convictions do not grow deep and, there- 
fore, we lack earnestness in our work. 1 think that the apathy that we see 
around us is, more or less, due to want of any intellectual conviction. I, 
therefore, think that the primary work what lies before us is to stimulate 
thought by providing intellectual food for our people. 


- Acharya Narendra Deva 


ఉద్యమాలన్నీ సరుకీకరణ చెంది సమీకరణల ద్వారా మాత్రమే కార్యక్రమాలు 
విజయవంతం కావడమనేది సాధ్యమౌతోన్న సందర్భాల్లో ప్రజా ఉద్యమాల తాత్వికత 
పైనా, వాటి ప్రాతిపదికపైనా దార్భనికంగా చర్చించుకోవడం అవసరం. సరే, క్షేత్రస్థాయిలో 
నిర్మాణానికి సంబందించిన భూమికను బాధ్యతాయుతంగా అధ్యయనం చేయకపోవడమే 
ప్రస్తుత స్థితికి కారణమని తేల్చే వాదనను పూర్తిగా కాదనలేం గానీ అందుకు విభిన్న 
శ్రేణులు సూచించే పరిష్కారాలు ఏంటన్నదో ముఖ్యమయిన ప్రశ్న 

అదందరికీ ఆమోదయోగ్యమైనది కానవసరం లేదు కానీ ప్రజాతంత్ర దృక్పధాన్ని 
మట్టుకు కలిగుండాలి. ఈనాటి ఉద్యమాల కార్యాచరణ ఎంత నాగరిక మానవీయ 
దృక్కోణంలో వుందనేది మాత్రమే అంతిమంగా సిద్ధాంతాలపట్ల సామాన్య ప్రజానీక 
దృష్టికోణానికో ప్రమాణం. 


సమాజంలోని వ్యక్తుల మేథోస్థాయి యొక్క నవ్యత్వం వారనుసరించే మానవీయ 
విలువల ద్వారా కాక యాంత్రిక భావాల ద్వారా నిర్ధారించబడకూడదు. ఐతే, 
దౌర్భాగ్యవశాత్తూ మేధావులనబడేవారే ప్రజల్నుంచి ఎంత దూరంగా వుంటే, అంత ఉ 
న్నతంగా కనిపిస్తామనే భ్రమలతో కొట్టుమిట్టాడటం వల్ల నిత్యజీవితంలోని ఎన్నో 
సమస్యలకు సామాన్యంగా సమాధానాల్ని సూచించని మేధావుల కారణంగా వైజ్ఞానిక 
వంధ్యత్వం” రాజ్యమేలుతోంది. 

విద్య, విజ్ఞానం, కళా, సాహిత్యం, రాజకీయాలు వంటి అన్ని ప్రధాన అంశాల్లో 
ప్రత్యామ్నాయ భావాల్ని ఆహ్వానించే భిన్నత్వం ప్రమాదకరంగా పరిగణించబడుతూ, 
వ్యవస్థీకృతమయిన అన్ని ఆలోచనల్ని ప్రశ్నించకుండా పాటించడమొహ ఆధునికతగా 
చలామణీ అవుతోంది. 


ఈ దేశ సంస్కృతీ సంప్రదాయాలపై వీసమెత్తు గౌరవభావంలేని నవీన వుద్యమాలు 
అంతిమంగా విద్వేషభరిత విధ్వంసాలకు కారణమైనంతగా వినిర్మాణానికి తోడ్చడలేదనేదో 

చేదు నిజం. అందుకే విద్యావినోదం మొదలుకొని విప్లవ రాజకీయాల వరకూ ఒంటెత్తు 
పోకడల్ని ప్రోత్సహించే సేవక మనస్తత్వం తప్పితే, మానవాళి మొత్తాన్నీ భేషరతుగా 
ప్రేమించే ప్రజాస్వామిక లక్షణం పెంపొందలేదు. 

"Intellectual progress in the science and in applied-—science is re- 
sponsible for the rise of nations, Intellectual sterlity leads to downfall." 
అన్న సి.ఆర్‌. రెడ్డిగారు "If fights go on between Socialism, Communism, 
Communalism, Rightism, Leftism, and the rest of the Isms, some other 
ism will come from outside and plunge us into a most horrible wrongism" 
అంటారు. 


ఈరోజు ఉద్యమాలనబడే వాటిల్లో నడుస్తోంది ఈ 1౫71008130. దాన్ని రైట్‌ 
వేలో పెట్టుకునే ప్రయత్నం నిజాయితీగా చేయనంత వరకూ ఉద్యమాలు మరేమైనా 
కాగలవేమోగాని ప్రత్యామ్నాయం మట్టుకు అవలేవు. 


ఉద్యమాలకు జీవితం ప్రాతిపదిక కానప్పుడు జీవితాలకి కూడా ఉద్యమాలు 
ప్రతిరూపాలు కాలేవు. సమాజంలోని ఉండకూడని దానిపై చైతన్యం కలిగించడంలో 
విఫలమయితే ఉండాల్సినది వుండకుండా ఉనికే ఉచ్చులోకి నెట్టబడుతుంది. 


ఈనాటికీ విస్మరితులుగానే మిగిలిపోయిన వారికి ఉద్యమాల్లో సైతం సరైన స్థానం 
కల్పించడంలో విఫలమయినంత కాలం ఉద్యమాలన్నీ వాస్తవ స్థితిగతుల కంటే వ్యక్తుల 
ఇష్టాయిష్టాలే నిర్ణయిస్తుంటాయి. 

అందుకే “ప్రధాన స్రవంతిని ఎదిరించే ఆలోచన అలా ఉంచి అందులో భాగం 
కాని అస్తిత్వాన్ని కాపాడుకోవడమే ప్రధాన ఉద్యమంగా చలామణీ కావాల్సి వస్తోంది. 
ఇదెంత అనారోగ్య పరిణామమో అంచనా వేసేంత అల్పమైన కృషి కూడా జరక్కపోవడంతో 
ఉద్యమాలన్నీ సంకుచితత్వాన్నే పట్టుకు వేలాడే పరిస్థితి నెలకొని ఉంది. ఈ స్థితి మారాలి. 
నిష్కియాపరత్వం నుంచీ చైతన్య స్రవంతికి మార్గం సుగమం కావాలి. ఉద్యమాల 
దృష్టికోణం సమూలంగా మారాలి. 


"The first necessity for the building up of a great intellectual su- 
perstructure is to provide a foundation strong enough to bear it." 
అంటాడరబిందో. మొదట్నుంచీ ఈ దేశంలో ప్రజాసామ్య ఉద్యమాల కొరకు ప్రత్యామ్నాయ 
విధానాల కోసం చెప్పుకోదగ్గ ప్రయత్నాలెన్నో జరిగాయి. ఐతే, చారిత్రకంగా వాట్ని 
అంచనావేస్తూ వర్తమాన వ్యవస్థతో అనుసంధానించే క్రమం అపజయం పొందుతూ 
వచ్చింది. ఏ ఓటమీ శాశ్వతం కాదు. కాబట్టి అందుకొరకు జరిగే ప్రయత్నాలు మరింత 
దార్శనికంగా సత్యాన్వేషణా దృష్టితో కూడుకునుండాలి. "thE roots of inequality in 
the modern world lie far back in pre-history." అంటాడు Jared Diamond 
తన Guns, Germs and Steel అనే రచనలో. ఆ దృష్టి ఈరోజవసరం. సమన్వయం 
లోపించినతనం స్పష్టంగా దర్శనమిస్తున్న ఇలాంటి పరిస్థితుల్లో ప్రత్యామ్నాయ దృష్టిని 
పెంపొందించుకోవడ మొహటే మనముందున్న మార్గం. 

వినిమయం - విమోచన 


భవిష్యత్తులో మానవాళిని మరింత భయభ్రాంతులకు లోనుచేసే సమస్యలు మూడు. 1) సహజ 
వనరులు, 2) అసమానతలు, 8) పర్యావరణ కాలుష్యం 

సహజవనరులనేవి ప్రాకృతిక ప్రసాదితాలు. ప్రపంచంలోని (ప్రతీ దేశంలోనూ నిర్ధిష్టమయిన 
మోతాదులో ఇవి నెలకొని ఉన్నాయి. పురాతన ఆదివాసీ సమాజాలు, గిరిజన తెగలు వీటిని రక్షించేందుకు 
ప్రయత్నించగా ఈరోజు నాగరిక ముసుగేసుకున్న ఆధునికులు ప్రకృతిని సరుగ్గా మార్చి అమ్మేస్తున్నారు. 
సహజ వనరులనేవి ఆయా సమాజాల్లోని దైనందిన అవసరాలకు ఉపయోగించుకుంటూ, భావితరాలకు 
కూడా పదిలంగా అందించడం ఆరోగ్యకరమయిన మానవ వారసత్వానికి ప్రతీక అవుతుందే కాని విచ్చలవిడిగా 
వినియోగిస్తూ అమూల్యమయిన వనరుల్ని కక్కుర్తిగా ఖర్చుచేయడం నాగరికత కాదు. నిత్య జీవితంలోని ప్రతీ 
ప్రక్రియా అంటే, ఆహార భోజనపలవాట్లు, దుస్తులు సౌందర్య సాధనాలు, వస్తు వాహన వినియోగం మొదలైనవన్నీ 
కూడా ఈరోజు అహేతుకంగా వాడబడుతూ, విపరీతంగా దుర్వినియోగం చేయబడుతూ అత్యాధునికతకు 
అదే మార్గమనే భ్రమను కల్పిస్తున్నాయి. వీలయినంత సహజంగా జీవించడమనేది చవకబారుతనంగా చలామణీ 
అవుతోంటే, సహజత్వాన్ని చంపుకుని కష్టంతో కూడుకున్న కృత్రిమత్వాన్ని అయిష్టంగా అలవాటు చేసుకోవడమే 
కొత్తదనంగా భావించబడుతోంది. అన్నింట్లోనూ ఎక్కువనే ప్రమాణంగా తీసుకుంటున్న ఈ విధానం ఎన్ని 
సహజవనరుల్ని ఎంతెక్కువగా వినియోగించి తయారుచేసే సాధనాల్ని చెప్పుకోదగ్గ మోతాదులో 
వినియోగించడమొహ విశిష్టతగా ప్రచారం చేయడం వలన నిరాడంబరత్వం నీచంగా చూడబడుతోంది. 
వస్తూత్పత్తి అనేది మనుషులందరి అవసరాల్ని తీర్చడం కోసం కాక సమాజంలోని స్తోమతున్న కొద్దిమంది 
విలాసాలనే దృష్టిలో పెట్టుకుని జరుగుతోంది కాన, నిజంగా ఖరీదయిన సరుకుల్ని వినియోగించడానికి 
స్తోమతలేనివారు సైతం తప్పనిసరి పరిస్థితుల్లో అక్కర్లేని వస్తు వినిమయాన్ని ఆనందంగా పాటిస్తున్నట్లు 
నటించడమొక జాధ్యంగా మారుతోంది. ఒకప్పుడు సమాజంలోని వివిధ వర్గాల వార్ని దృష్టిలో పెట్టుకుని 
తయారీని నిర్దేశించుకున్న కంపెనీలన్నీ క్రమంగా ఉపరితల వర్గానికి అనుకూలమయిన వస్తువుల్నే 
మానవాళికంతటికీ పనికొచ్చేవిగా ప్రచారం చేయడంతో అవాంఛనీయ మయిన సరుకులన్నింటినీ అత్యవసరంగా 
భావించే వస్తు వ్యామోహం రాజ్యమేలుతోంది. మానవ సంబంధాలపై ప్రభావం చూపుతున్న ఈ వినాశకర 
ధోరణి ఖరీదయిన వస్తువులను ఉపయోగించడం సమాజాలోని హోదాకు చిహ్నమనే భావనకు దారితీసింది. 
ఈ క్రమంలో వస్తువుల్ని (ప్రేమిస్తూ సరుకులతో సంబంధాలు పెంపొందించుకుంటూ మానవ సహజమయిన 
అనుభూతుల్నీ ఆత్మీయతానురాగాల్నీ అనవసర పట్టింపులుగా, అంతగా ప్రాధాన్యతలేని చిల్లర గుణాలుగా 
పరిగణించడం జరుగుతోంది. 

అస్తిత్వంలోనే అసమానత్వాన్ని నింపుకున్న వ్యవస్థలో అసమానతలు మరింతగా పెంపొందుతాయి. 
ఎవరికి వారు ఇతరుల కంటే ఉన్నతులమనే దృక్పథంతో తోటివార్ని చిన్నచూపు చూస్తూ సొంత వ్యక్తిత్వాన్ని 
ఆరాధించుకోవడమే గొప్పతనంగా చూడబడ్డంతో అందరికీ సమాన అవకాశాలు రావాలనే ప్రజాస్వామిక 
లక్షణం కంటే అందరి అవకాశాల్నీ తామే పొందాలనే అప్రజాస్వామ్య గుణం పెంపొందుతోంది.. నాగరిక 

సమాజంలో స్థానం లేనివనుకున్న కుల, మత, వర్గ, వర్ణ, లింగ, ప్రాంత వివక్షలన్నీ నాటి ఆధిపత్య రూపాల్ని 
కొత్త మొహాలతో ప్రదర్శించుకుంటున్నాయి. విభిన్న భావాలకు భయపడి చోటు కల్పించకపోవడం, సామరస్యంగా 
పరిష్కారమయ్యే సమస్యలకు కూడా విద్వేషభరిత విధానాల్ని ఆశ్రయించడంతో అసమానత్వం అనేది సహజం 
అన్నంతగా స్థిరపడిపోయింది. ఇంట్లో, ఉద్యోగంలో, వ్యాపారంలో, ఉద్యమంలో, రాజకీయంలో, మతంలో 
అన్నింట్లోనూ స్థిరపడిపోయిన ఆధిపత్య రూపాల్ని ప్రశ్నించడమనేది సాధారణ ప్రజాస్వామ్య గుణంగా కాక 
అసాధారణమయిన తిరుగుబాటు స్వభావంగా, ప్రమాదకరమయిన మానసిక విధానంగా ఎంచబడుతోంది. 
అనుకరించడమనే రోగానికి దూరంగా వుండడమొహ అనారోగ్య చిహ్నంగా చూడబడుతూంటే, స్వతంత్రంగా 
ఆలోచించడమనే గుణాన్ని అవలక్షణంగా భావించే రుగ్మత బలంగా కొనసాగుతోంది. అవకాశాల్లో సమాన 
ప్రాతిపదిక కోసం ఏర్పడ్డ సంస్థలు, పనిచేస్తున్న వ్యక్తులు సైతం అవకాశవాదులుగా, అవసరమొచ్చినప్పుడు 
వారి వారి ప్రత్యేక 'హోదాని ఉపయోగించడం ద్వారా ఇతరుల కంటే ఉన్నతులమని చాటిచెప్పే వ్యాయామ 
నిర్వాహకులుగా మారడంతో రాజ్యాంగబద్ధ విలువలన్నింటిలోనూ ఆణిముత్యం లాంటి సమానత్వమనే భావన 
మేధోబానిసత్వానికి లోనై విద్యాధికులందరిచేత వంచనకు గురైంది. 


విలువలతో కూడిన జీవన విధానం కంటే విలువైన వస్తు సామాగ్రితో కూడిన జీవన విధానమే 
ముఖ్యమనుకునే వ్యవస్థ సహజంగానే అసహజత్వాన్ని అందలమెక్కించడంతో పర్యావరణం కుదేలుపడింది. 
సహజసిద్ధమయిన ప్రకృతి వనరులన్నింటిపైనా ఆధిపత్యంతో కూడిన అహంకారాన్ని ప్రదర్శిస్తూ కృత్రిమ 
వస్తువుల వినియోగం కోసం వాతావరణాన్ని కలుషితం చేస్తూ దాన్నే విమోచనగా భ్రమిస్తున్న అవివేకి ఆధునిక 
మానవుడు. పర్యావరణ సమతుల్యతని కుదిరినంతగా నాశనం చేయడం ద్వారా కృత్రిమ వినిమయ సాధనాలతో 
సాధ్యంకాని సంతోషాల్ని తాత్మాలికంగా అనుభవిస్తున్నామనే భ్రాంతిని సమిష్టిగా కల్పించుకుంటున్న సమూహాలకు 
శాశ్వత సుఖశాంతుల మీదా, సహకారపూరిత మానవ సంబంధాల మీదా అవగాహన లేని అమాయకత్వం 
కంటే అక్షరాస్యులుగా మాకన్నీ తెల్సుననే గర్వమే అధికంగా ఉండటంతో కన్నతల్లిని బతికుండగా కాలబెట్టినట్లు 
పర్యావరణాన్ని చేజేతులా పొట్టన బెట్టుకుంటున్నారు. అగణిత వస్తు వినియోగంతో అగ్రస్థాయిలో ఉండాలనే 
దురభిప్రాయంతో అసమానతా ధోరణుల్ని సమర్థించడం ద్వారా వారికి తెలీకుండానే అప్రజాస్వామ్యానికి 
వంతపాడుతున్నారు. ఈ అన్యాయాన్ని అమానవీయతగా కాక ఆధునికతా క్రమంలోని ఒకానొక రూపంగా 
అర్థం చేసుకోవడం వల్ల అట్టడుగు జనాల విముక్తి పరాయికరణ నించి స్వేచ్చకు దారితీసే మార్గంలో అత్యధిక 
శాతం మందిచేత చైతన్యవంతంగా స్వచ్చంద సహజసిద్ధ జీవన విధానాన్ని పాటింపజేసే నిర్మాణాత్మక వ్యవస్థగా 
రూపొందించగలగాలి. అసాధారణత్వాన్ని నిరూపించుకుంటూ అసమానతల మనుగడని బలోపేతం చేసే 
హోదాగల కృత్రిమ బతుక్కంటే, అమానవీయతను విడనాడి జనంతో సమానంగా సహకారబద్ధంగా జీవించడం 
ఎన్నోరెట్లు ఉత్తమమనే ధోరణి పెద్ద మనుషుల్లో రావాలి. నిరాడంబరత నిజమయిన ఆదర్శంగా, సమిష్టిగా 
బతకడం ఆరోగ్యకరంగా ఆహ్వానించే పరిస్థితి రావాలి. అంతిమంగా వ్యక్తి విమోచనపై ఆధారపడి మాత్రమే 
వ్యవస్థ గతి వుంటుందని తెలియాలి. అందుకు వ్యక్తులు ముందు వస్తు వినిమయత్వంలోంచి, కృత్రిమ 
బానిసత్వంలోంచి విముక్తవ్వాలి. 


(ప్రత్యామ్నాయ పత్రిక మొదటి సంచిక, తర్వాత తేవడం కుదరలేదు) 

బెదిరిన బతుకులు - సిరిసిల్ల వెతలు 


కరీంనగర్‌ జిల్లా సిరిసిల్ల అనగానే చేనేత గుర్తుకు రావడం సహజం కానీ యిప్పుడు 
ఆత్మహత్యలు మాత్రమే గుర్తుకొస్తాయి. వేల కార్మిక కుటుంబాలు రోడ్డున పడుతున్న ఈ కాలమంతా 
అక్కడ స్మశాన వైరాగ్యమే తాండవిస్తుంటుంది. పేరుకే చేనేత తప్ప అన్నీ పవర్‌హేండ్‌లూమ్స్‌ 
మాత్రమే నడుస్తున్నాయి. 30% పాలిస్టర్‌ కలిసే ఇక్కడ బట్ట తయారువుతుంది. ఇక కార్మికుల 
విషయానికొస్తే ప్రాణం పోయేలా కష్టపడితే రోజుకి 300 రూపాయలు రావొచ్చు. నిరాదరణ, 
అప్పులు, వ్యసనాలు ప్రధానంగా యిక్కడ ఆత్మహత్యలకు కారణమౌతున్నాయి. ఆధునిక పద్ధతులు 
చేనేత నడ్డి విరిచినా నిజానికి నాగరిక సమాజ వైఫల్యమే ఈ సమస్యలో కనిపిస్తుంది. తెలంగాణ 
ఏర్పడ్డాక చేనేత కార్మికులకు ఒరిగిందేమీ లేదు. విద్యుత్తు సబ్సిడీ 50% ఆంధ్రలో కలిసున్న నాటి 
నుండే అందుతోంది. పైగా కొత్త ప్రభుత్వం పుణ్యమా అని సుష్టుగా కల్లు దొరుకుతుండడంతో 
కార్మికుల పని మరింత అధ్వాన్నమయిపోయింది. 


ఈ వృత్తిని నమ్ముకుని స్థిరపడ్డానికని ముందుకొచ్చి నలిగిపోతున్న కుటుంబాల దుస్థితి 
చెప్పనలవి కాదు. ముఖ్యంగా వయసుకొచ్చిన యువత గంటలకొద్దీ నిలబడి పనిచేస్తూ వుండటం 
వలన లైంగిక జీవితం కుదేలుపడే పరిస్థితి దాపురించింది. మూడంచెల వ్యవస్థగా కల ఈ ప్రక్రియలో 
యజమానీ, దళారులు తమ సొత్తంతా కార్మికులకే పెడుతున్నామంటూ గగ్గోలు పెడతారు కానీ 
నిజానికి వారికొచ్చే లాభాలతో పోలిస్తే కార్మికులకి విదిలించేది ఎంతన్న విషయం హేతుబద్ధంగా 
పరిశీలించాలి. కొత్త బిచ్చగాడు పొద్దెరుగడన్నట్లు ఆరంభ శూరత్వంతో అసలుకే ఎసరు పెడుతున్న 
తెలంగాణా ప్రభుత్వం చేనేతను బలోపేతం చేసేందుకు అవసరమయిన చర్యలన్నింటిపైనా దృష్టి 
సారించేందుకు ఒక ఉన్నతస్థాయి కమిటీని వెయ్యాలి. అంతేగాక అన్ని ప్రభుత్వ, ప్రైవేటు సంస్థలూ 
తప్పనిసరిగా చేనేతనే ఉపయోగించాలనే నిబంధన పెడితే ఎలా వుంటుందో ఆలోచించాలి. సింగరేణి, 
ఆర్టీసీ, పోలీసు, అగ్నిమాక, ప్రభుత్వ ఉద్యోగులంతా చేనేత వాడగలిగేలా ప్రోత్సహించడం అవసరం. 
ఈ బట్టల్ని ఉపయోగించడమనేది పాలకులచేత బలవంతాన రుద్దబడే తతంగంగా కాక ఒకానొక 
వ్యవస్థను సజీవంగా ఉంచడానికి పౌరసమాజం స్వచ్చందంగా స్పందించే చైతన్యవంతమయన 
కార్యక్రమంగా రూపొందాలి. అందుకుగానూ ఈ సరికే ఈ అంశంలో విస్సతంగా అనుభవమున్న 
ప్రజాసంఘాలు, స్వచ్చంద సంస్థల సహకారాన్ని తీసుకోవచ్చు. ప్రజానీకంలో చేనేత వాడకం పట్ల 
ఆరోగ్యవంతమైన స్పృహ కలిగించాలి. ప్రసార మాద్యమాలు మొదలుకుని, రాజకీయ కార్యాచరణ 
దాకా ఈ విధమైన కృషి జరిగితే చేనేత కొక సుస్థిర భరోసా కల్పించడం బొత్తిగా అసంభవమేమీ 
కాదు. రోజూ లెక్కలేనన్ని పిచ్చిపిచ్చి పైత్యాలకు డబ్బుల్ని తగలేస్తున్న నవీన తరాన్ని కొద్దోగొప్పో 
కదిలించగలిగితే ఈరోజు వాడబడుతున్న వికారమయిన వస్రాధారణ విధానాలకి ప్రత్యామ్నాయంగా 
ఉన్నతమైన చేనేత వస్తాలకి గిరాకీ కల్పించొచ్చు. 


ఐతే, ఇదంతా జరగడం అంత సులువు కాదనే భావన పదేపదే ఎందుకు 
నిరాశపరుస్తుందంటే, నిజంగా ప్రజాతంత్ర విధానంపై ఎవరికీ నమ్మకం లేకపోవడం. ప్రభుత్వాలపై 

ఒత్తిడి తెచ్చే స్థాయిలో ఉద్యమాలనేవి జరగకపోవడం. ఈరోజు చేనేత ఒక రాజకీయ అవసరం. 
చనిపోతున్న కార్మికుల గురించి మొసలి కన్నీరు కార్చడానికి పనికొచ్చే గొప్ప ప్రహసనం. ఈ స్థితి 
మారాలి. వ్యవసాయం, చేనేతరంగం మొదలయినవి ఐచ్చికంగా వృత్తిగా ఎంచుకునే తరాలు 
రావాలి. ఈ దేశ గ్రామీణ వ్యవస్థ బలో పేతానికి చేనేత ఎంత అవసరమో సామాజిక ఆలోచనాపరులు 
గ్రహించాలి. ప్రజల ఆలోచనా విధానాన్ని అలా మలచకుండా వృధా ప్రయత్నాలైన్ని చేసినా లాభం 
లేదు. అంతిమంగా చేనేతను ఈరోజు పూర్తిగా విస్మరిస్తే భవిష్యత్తు కంపెనీల దయాదాక్షిణ్యాలపై 
మాత్రమే ఆధారపడి మనగలదని గుర్తించాలి. 


తినే తిండీ, తాగే నీరు, కట్టే బట్టా, చదివే చదువూ, ఆడే మాట, రాసే రాత, పాడే పాట, 
బతికే బతుకు, చచ్చే చావు మొత్తం మన జీవితాలతో సంబంధంలేని ఒక అపరిచిత కంపెనీకి 
ఎలా మన వినియోగం ద్వారా లాభాన్ని సమకూర్చుతున్నామన్న విషయంపై ఆధారపడి మాత్రమే 
ఈనాటి మన జీవితం గిడసబారిపోతోంది. ఆధునీకరణంతా పరాయీకరణగా రూపాంతరం చెంది 
రాబోయే వందల తరాల్ని కూడా వినిమయదారులుగా లోబరుచుకోవాలనే గ్లోబల్‌ లోభుల నేరాలకు 
కేంద్రంగా నేటి మనతరం జాగ్రత్తగా ప్రపంచీకరణనే ప్రమాదకరమయిన యవనికపై నిర్జీవంగా 
మారబోతోంది. దీన్ని ఆపలేమంటూ, ఇది అనివార్యమంటూ చెప్పేవారికి తిరిగి చెప్పేదేం లేదుగానీ 
కొద్దిమంది బాగుకోసం జరిగే తతంగాల తంతులో అందరి మంచి కొరకు చేసే ప్రయత్నాల 
వెల్లువ ఎప్పుడూ ఆపకూడదని మాత్రమే. 


అందుకోసం నాగరికులుగా పేరొందిన వారంతా పూనుకుని ముందుకొచ్చినప్పుడే సమస్యకు 
సమాధానం సంతృప్తిగా లభిస్తుంది. రాజకీయ నాయకులు మారినప్పుడల్లా చెప్పే వాగ్ధానాల 
వెల్లువలో కనీసం వెయ్యోశాతమయినా వాస్తవంగా సాధ్యమౌతాయి. ఏ దేశ ప్రభుత్వమయినా 
శ్రామికవర్గం కోసం చేసిందేమీ లేదుగానీ కనీసం చేజారిపోయి దీనస్థితిలో బతుకీడుస్తున్న వేలాది 
కుటుంబాలను రవంత వోదార్చడానికైనా రోడ్డునపడ్డ వారి బతుకుల్ని గట్టుకు చేర్చడం కోసం ఒక 
నిజాయితీగల ఆసరా అవసరం. గుడ్డముక్క చీరలు, అగ్గి పెట్టె చీరలు మనకి గొప్పలు చెప్పుకోడానికి 
పనికొస్తాయేగాని కార్మికుల తిప్పలు తీర్చడానికి అక్కరకురావనే స్పృహ ఈరోజవసరం. ఎన్నో 
సంవత్సరాలబాటు మన పూర్వీకులకెందరికో ఒంటిమీద బట్ట కట్టడానికి తరాలంతా కష్టపడుతున్న 
నేతన్నల వ్యధలను తీర్చడానికి కనీసం మానవీయ దృక్పధం కలిగి స్పందించడం మన కర్తవ్యం. 
ప్రైవేటు స్కూళ్ళు, కాలేజీ యాజమాన్యాలు మొదలుకుని ప్రభుత్వ కళాశాలల దాకా విద్యార్థినీ 
విద్యార్థులందరికీ ఉపాధ్యాయులతో సహా చేనేతను వాడాల్సిందిగా ప్రభుత్వం ప్రతిపాదించడం 
మెరుగేమో ఆలోచించాలి. యూనిఫారమ్‌ పేరుతో డబ్బులు గుంజుకుంటున్న ప్రైవేటు విద్యాసంస్థలకు 
“'వైనేత'నే వాడాలనీ ఆదేశించవచ్చును. నిజంగా ములిగిపోతున్న చేనేతనే నావను ఒక్కదరికి చేర్చాలనే 
నిబద్ధత కనుక ఉంటే ఇలాంటి సంస్మరణలకూ, సంప్రదింపులకూ కొదవే లేదన్న నిజం మరోసారి 
మనందరం పాలకులకు గుర్తుచేయడానికి మించిన సాయం చేనేతకు మరేదీ లేదనుకుంటాను. 

దేశమూ - భక్తీ 


హైద్రాబాద్‌ సెంట్రల్‌ యూనివర్సిటీలో దేశద్రోహ నినాదాలు చేసారనే నెపంతో శిక్షించబడిన 
విద్యార్థులలో రోహిత్‌ ఒకడు. “శిక్ష, యొక్క (ధాటికి తట్టుకోలేక ఆత్మహత్య చేసుకున్నవాడు. అలాగే 
ఇప్పుడు దేశద్రోహ నినాదాలు చేసారని ఢిల్లీ జె.ఎన్‌.యు. విద్యార్థులను అరెస్టు చేసారు. రాజ్యాంగం 
ఇచ్చిన భావప్రకటనా స్వేచ్చను, జీవించే హక్కును దేశభక్తి పేరుతో కాలరాయడం ఇవాళ కొత్తకాదుగానీ 
ఈ మొత్తం వ్యవహారాన్ని సమర్థించే గొంతులు పౌర సమాజంలోంచే వెలువడ్డం, ముఖ్యంగా మధ్యతరగతి 
మేధావులు, మీడియా 'దేశభక్తి సమర్ధకుల్లో భాగమవడం ఆహ్వానించదగ్గ పరిణామం కాదు. దేశభక్తనేది 
ఉన్నత్రమయిన దృక్పధం. ప్రజల్లోని వివిధ రకాల సంకుచితత్వాన్ని పోగొట్టడానికీ, సామాజిక ఐక్యతా 
భావనను పెంపొందించడానికీ ఈ భావన అవసరం. దురదృష్టవశాత్తూ ప్రపంచంలోని అనేక దేశాల్లో 
చాలా విషయాలలాగానే “దేశభక్తి కూడా నాగరికమయిన మానవీయ విలువగా కాక తోటి దేశాలపై 
ప్రకటించే ద్వేషంగా అమలౌతోంది. అందులో భాగంగానే భారతీయ దేశభక్తికి పాకిస్తాన్‌ను ద్వేషించడం 
ప్రమాణమవుతోంది. దేశ సమగ్రతకు భంగం కలిగించాలని ప్రయత్సించారనే ఆరోపణ ఉ[గవాదులకు 
విధించిన మరణశిక్ష అన్యాయమనే వాదనను వినిపించడానికి సిద్ధపడే ప్రజాస్వామిక వాదులు కూడా 
మోయాల్సి వస్తోంది. మిగతా దేశాల సంగతేమోగానీ ఈ దేశంలో మాత్రం దేశభక్తి విచిత్రమైంది. 
అదెప్పుడూ పాలకుల భాషనే ప్రజల నోట్లోకి జొప్పిస్తుంది. అందుకనే “పార్లమెంటుపై దాడి చేసిన 
వాళ్ళనీ శిక్షించకూడదా?” అని తెలివిగా ప్రశ్చిస్తుంది. దేశం పేరు చెప్పి ఆధిపత్యాన్ని కొనసాగించడానికి 
పాలకులకు దేశభక్తిని మించిన నినాదం లేదు. ఆ నినాదం ఆధారంగా పటిష్టమయిన ఉన్మాదాన్ని 
పెంపొందించడం ఈ దేశానికి కొత్త కాదు. పాతబడిపోయిన తిరోగమన భావజాలాలన్నింట్నీ తిరగతోడి 
అవసరమొచ్చినప్పుడల్లా ప్రజల్లో ఉద్రేకాల్ని రెచ్చగొట్టడం ఇక్కడ పాతపద్దతే. స్వాతంత్ర్య పోరాటంలో 
బ్రిటీష్‌ అధికారిని చంపిన భగత్‌సింగునూ, స్వాతంత్రానంతరం గాంధీని చంపిన గాడ్సేను ఒకేలాగు 
శిక్షించడం ప్రభుత్వాల రీతిని తెలుపుతుందే కాని ప్రజాస్వామ్య నీతిని కాదు. నిజమే, ఉగ్రవాదం 
ప్రపంచం ఎదుర్కొంటున్న అతి పెద్ద సమస్య. కానీ, దానికి పరిష్కారం ఉన్మాదం కాదు. కొందరు 
వ్యక్తులు మత ప్రాతిపదికన వాదాన్ని తీవ్రంగా, ఉగ్రంగా స్థాపించడానికి అమానుష హింసాత్మక పద్ధతుల్ని 
అవలంభించడం, త్రీవ్రవాదమో, ఉగ్రవాదమో అయినట్లయితే, వందల కోట్లమంది ఆలోచనలకు 
ప్రేరణాత్మక ఆదర్శంగా నిలవాల్సిన రాజ్యాంగ యంత్రాంగం ప్రజాస్వామ్యం పేరుతో అంతే హింసాత్మకంగా, 
ఉన్మాదకరంగా ప్రవర్తించడాన్ని ఏమనాలి? గాంధీని చంపిన గాద్సేకి గుడి కట్టిన సంసృతి, ఉగ్రవాదుల 
ఉరిశిక్షను ఖండిస్తుంటే ఎందుకు తట్టుకోలేక పోతోంది? ప్రపంచ నియంత హిట్లర్‌ను ఆదర్శంగా 
తీసుకొన్న మూకలు, మనుషుల్లోని ఉన్నాదాన్ని కాక మనుషుల్నే ఉరితీయాలని ఎందుకు ఊరేగుతున్నారు? 
ఎందుకంటే, వారిక్కావలసింది ఆధిపత్యమే కాని లోకహితం కాదు. అస్తిత్వాన్ని నిరూపించేందుకు ఎంతకైనా 
బరితెగించే విషయంలో ఉగ్రవాదులకు, ఉన్మాద దేశభక్తులకు తేడాలేదు. ఉంటేగింటే పదాల్లోనే తప్ప 
విధానాల్లో కాదు. కొద్దోగొప్పో ఇది గ్రహించినవారు సైతం నోరువిప్పక పోవడమే ఉన్మాదుల బలం. 
ఆదిమ సంఘాల్లో, మధ్యయుగాలనాటి రాజ్యాల్లో ప్రాణాలివ్వడానికి సైనికుల్ని సంసిద్దుల్ని చేసే క్రమంలో 
భాగంగా శత్రుదేశంపై ద్వేషాన్ని కుమ్మరిస్తూ వారి దేశాన్ని ఆకాశానికెత్తడం సాంప్రదాయం. ఫ్యూడల్‌ 

కంపు పూర్తిగా వొదలని ఇండియాలో అదింకా కొనసాగుతుంది. అందులో భాగమే ఈ చర్యలన్నీ. ఒక 
దేశ నాగరికత ప్రజానీకపు చైతన్యంలో వెల్లడవుతుంది. ఒకదేశ బెన్నత్యం, అదనుసరించే విధానాల్లో 
ప్రతిఫలిస్తుంది. ఒకదేశ సమగ్రత అది సాధించే ప్రగతిలో కనిపిస్తుంది. ఇందుకు భిన్నంగా నాగరికతను 
యుద్ధంతోను, బెన్నత్యాన్ని ఆస్తులతోనూ, ఐక్యతను మూక మనస్తత్వంతోనూ అంచనా వేస్తే ఎటుతిప్పి 
ఎటొచ్చినా అజ్ఞానము, ఉన్మాదమే దర్శనమిస్తాయి. తీవ్రవాదాన్ని, ఉగ్రవాదాన్నీ హేతుబద్ధంగా విశ్లేషించి 
పరిష్కరించడానికి బదులు దీర్హకాలికంగా అవే పద్ధతుల్ని చట్టం ముసుగులో, ప్రజాస్వామ్యం ముసుగులో 
చేస్తూండటం వ్యవస్థకు ఆరోగ్యకరం కాదు. బాధపెట్టిన వారిపై ప్రతీకారం తీర్చుకోవడం అనాగరికతకు 
చిహ్నం. సమస్య మూలాల్నీ సారాన్ని గాలికొదిలి, వ్యక్తుల్ని చంపడం ద్వారా సమస్య తీరిపోతుందనే 
అజ్ఞానం దీనిక్కారణం. ఆ అజ్ఞానంతోనే అనేక దేశాల్లో లేని మరణశిక్ష మనదేశంలో మాత్రం 
అమలౌతోంది. మనుషుల్ని శిక్షపేరుతో చంపడం ఏ రకమైన నాగరికతనే విషయం పట్టించుకోం గానీ, 
ఆ శిక్ష అనాగరికమనే అభిప్రాయాన్ని వెల్లడించిన వార్ని దేశద్రోహులుగా పరిగణిస్తాం. పైగా పాకిస్తాన్‌, 
ఆస్టనిస్తాన్‌ మొదలగు దేశాలు మతరాజ్యాలనే సంగతిని ఐచ్చికంగా మర్చిపోయి అంత కఠినమైన 
శిక్షలు మనకు లేవే అని బాధపడతాం. మన నాగరికతా, దేశభక్తి నేరస్తుల్ని నేరస్తులుగా ఉంచడానికి ఉ 
పయోగపడినంతగా నేరస్తుల్ని పౌరులుగా మార్చడానికి పనికి రావడం లేదు. ఏదైనా ఒక విషయాన్ని 
వెల్లడిచేసే స్వేచ్చా స్వాతంత్ర్యాలు ప్రతీ ఆధునిక వ్యవస్థకీ ఉండాలని అంగీకరించినబైతే, ఆ విషయాన్ని 
ఎంత శాస్త్రీయంగా ఎదుర్శొన్నామనే దానిమీదే నాగరిక రాజ్యాల ఉనికి వుండాలేగాని, ఎంత స్థాయిలో 
బలప్రయోగం చేసి తాత్కాలికంగా విషయాన్ని అణిచేశామనే ప్రమాణంతో కాదు. ఏ వ్యక్తీ పుట్టుకతో 
తీవ్రవాది కాడు, ఎంతటి ఉగ్రవాదయినా ఆకాశంలో నుంచి ఊడిపడడు. ఏ వాదానికైనా సమాజమే 
శరణ్యం. సమాజంలోని పరిస్థితులపై దృష్టి పెట్టకుండా, వ్యవస్థలో మార్చుకై సిద్ధపడకుండా, చట్టాల్ని 
సాకు చేసుకుని మనుషుల్ని చంపడం సరికాదు. దేశంలోని ప్రధాన సమస్యలైన పేదరికం, నిరుద్యోగం, 
అధిక ధరలు, కులతత్వం, మతతత్వం, పురుషాధిపత్యం మొదలైన సమస్యలపై స్పందించడానికి 
ముందుకురాని దేశభక్తి, తోటి దేశాలపై ద్వేషం పెంచుకోడానికీ, సాటి మనుషుల్ని విద్వేషంతో చంపదానికీ 
మాత్రమే సిద్ధపడటం చాలా దుర్మార్గమైన విషయం. కొంతమందిని ఆధారం చేస్ముని పాకిస్తాన్‌ను ఉ 
గ్రవాద దేశం అనడం సరైందే అయితే, లెక్కలేనన్ని ఘోరాల్ని అనుభవించిన భారద్దేశం మతోన్మాదం 
అవదా? దేశభక్తికి చావడమో, చంపడమో ప్రాతిపదికైతే, తీవ్రవాదులూ, ఉగ్రవాదులూ కూడా వారి 
ఆరాధకుల దృష్టిలో అమరవీరులు అవరా? ఈశాన్య రాష్ట్రాల్లో బాటు కాళ్ళీర్‌ సమస్య కూడా 
ఆయుధాలతోనూ, భద్రతా బలగాలతోనూ రక్షించబడుతోందే కాని ప్రజాస్వామ్యంతో కాదనే నిజం 
మనకు తెలీదా? ఇదంతా వొదిలి ఉగ్రవాదికి ఉరి వద్దన్నారని దేశద్రోహం అంటకట్టడం ఎంత వివేకం. 
పదుల సంఖ్యలో నాయకుల్ని చంపాలనుకోవడం ఉగ్రవాదుల పనైతే, వేల సంఖ్యలో సామాన్య ప్రజల్ని 
చంపిన చరిత్ర హిందూ మతోన్మాదానిది. కాకపోతే మైనారిటీల మతోన్మాదం ఉగ్రవాదంగా చెలామణీ 
ఐతే మెజారిటీల మతోన్మాదం దేశభక్తి ముసుగేసుకుంటుందంతే. ఇక్కడ సమస్య మతోన్మాదమే కాని 
మనుషులు కాదు. చంపాల్సింది మతోన్మాదాన్నే గాని మనుషుల్ని కాదు. మీడియాతో సహా ఆ స్పృహ 
ఎవరికీ లేకపోవడం బాధాకర విషయం. కొద్దోగొప్పో స్పృహ వుండీ స్పందించకపోవడం ప్రమాదకర 
విషయం. 

కళా తాత్వికత - ప్రజాస్వామ్య భావన 

కళకు ప్రాతిపదిక జీవితం. 

జీవితానికి ప్రమాణం సమాజం. 

సమాజానికి సారం సత్యం. 

సత్యాన్వేషణ లక్ష్యం సంక్షేమం. 

అంటే, కళ లక్ష్యం సమాజంలోని మనుషుల జీవితాల్ని అభివ్యక్తీకరణతో ప్రభావితం 
చేసి సత్యానికి సమన్వయం చేస్తూ సంక్షేమాన్ని కాంక్షించడం. 

అదే శివం, అంటే మంగళకరం. 

నత్యాన్నీ - నంక్షేమాన్నీ సమాజ సౌభాగ్యానికి వినియోగించడమే 
సర్వతో ముఖా భివృద్ధికి సోపానం. దాన్ని సమతా దృష్టితో సమ్మోహనంగా అనుభూతి 
చెందడమే అందం - ఆనందం. 

అదే సుందరం, అంతా శుభకరం. 


కాబట్టీ, కళంటే - సత్యం, శివం, సుందరం. 
న. 


ఏ కళారూపానికయినా అభివ్యక్తి ప్రధానం. అది ఆంతరిక సంఘర్షణలోంచి 
ఆవిర్భవించాల్సిందే. అంతమాత్రంలో ఊహలన్నీ ఉద్భుద్ధంగా జనించినవి కావు. అవి 
రూపొందడానికి అవసరమయిన అదృశ్యశక్తులన్నీ సమాజంలో నుండే ఉద్భవిస్తాయి. అప్పుడే 
పుట్టిన శిశువు సైతం శతాబ్దాల మానవ పరిణామ ఫలితాన్ని తన తనువులో మెదడులో 
యిముడ్చుకునే మనగలుగుతుంది. కాలంతోబాటూ పరిసరాల్ని ఆసక్తిగా అర్ధం చేసుకుంటూ 
ప్రకృతితో తాదాత్యం చెందుతూ పెరుగుతుంది. తన మనసులో ముద్రపడిన వాస్తవాలకి 
కాల్పనికతను మిళితం చేసుకుంటుంది. ఎడతెగని లోతైన ఆలోచనా క్రమమే అన్ని 
కళలకూ మూలమైంది. సృజనాత్మక ఆలోచనల్ని ఆచరణాత్మకంగా అమలుపరచడం 
ద్వారా బహిర్గతమయిన కళ, తన అస్తిత్వంతో మళ్ళీ వీక్షకుల్లో, సందర్శకుల్లో, (శ్రోతల్లో, 
శోధకుల్లో సృజనాత్మక ఆలోచనల్ని సుమనోహరంగా సృష్టించడానికే తోడ్పడుతుంది. 

కావున, కళ ఆలోచనాత్శకం. 

koe ok 


కళారూపాలన్నిట్లో చిత్రకళ అతి ప్రాచీనమైంది. ఆదిమ సమాజంలో జీవించిన 
మనిషి ప్రప్రథమంగా ప్రకృతిలోని ఆసక్తికరమయిన మార్చుల్నీ వన్యమృగాల కదలికల్నీ, 
తనతోటి వారి రూపాల్ని చిత్రించ బూనాడు. ఆ క్రమంలో కొంతకాలానికి అప్రయత్నంగానే 
తన మానసికమయిన జిజ్ఞాసను పెంపొందించుకుని కాల్పనిక రూపాల్ని చిత్రించడం 

మొదలుపెట్టాడు. ఈరోజుకీ శిధిలావస్థలోనైనా మనకందుబాటులోనున్న పురాతన 
గుహల్లోని కుడ్య చిత్రాలు మొదలుకుని పౌరాణిక పాత్రలదాకా అలా సృష్టించబడినవే. 
ముఖ్యంగా బౌద్ధ ప్రభావంతో ఎన్నో అపురూప కళాఖండాలు రూపుదిద్దుకున్నాయి. ఆదుర్రు 
నుంచీ అజంతా, ఎల్లోరా, ఎలిఫెంటా దాకా ఢిల్లీ, బొంబాయి, మద్రాసు, అహ్మదాబాద్‌, 
రాయపూర్‌, హైద్రాబాద్‌, విజయవాడ, కోల్‌కత్తా, భువనేశ్వర్‌, లక్నో భోపాల్‌, పాట్నా... 
ఇలా చెప్పుకొంటూ, చూస్తూ పోతే దేశమంతటా ఒకనాడు మూర్తీభవించిన బౌద్ధశిల్పకళా 
సంస్కృతిని ఈనాటి శిధిలాల్లో, పురావస్తు సంగ్రహాలయాల్లో వీక్షించవచ్చు. 
ఎందుకనంటే, కళ సార్వత్రికం - సార్వజనీనం. 

కళ ఇలాగే ఉండాలనే నియమమేదీ లేదు, ఈ పరిమితులకు లోబడాలనే నిబంధనా 
లేదు. అసలు కళ పుట్టెదే స్వేచ్చ నుంచి, అకళంకితమయిన స్వతంత్రం నుంచీ. కళ 
లక్ష్యం కూడా స్వేచ్భాస్వాతంత్రాల్ని వెల్లడి చేయడం. వ్యక్తీకరణ ద్వారా రసహృదయాల్ని 
స్పందింపజేసి వారిలోని మానవీయతను తట్టి లేపడం. మానవుడిలోని కళాత్మకతను 
ఎప్పటికప్పుడు జాగ్భతపర్చడానికి జగత్తులోని సమస్తమూ కారణమౌతోంది. ప్రకృతిలోని 
అణువణువూ, పశు పక్ష్యాదులూ, నీలిమేఘాలు, నీటిజల్లులు, అడవులు, కొండకోనలు 
అన్నీ అనుభూతినందించేవే. కాని, మానవుడు, మాత్రం ఇతర మానవులకి తప్ప యిక 
వేటికీ కళాత్మక రసాన్ని అందించలేడు. రసస్వభావం ఆయా ప్రాణుల్లో లేకపోవడమే 
యిందుకు కారణమౌతున్నా పొందిన దానిని నిర్దాక్షిణ్యంగా ఉపయోగించుకోవడం తప్ప 
బదులిచ్చే ధోరణి మానవ స్వభావంలో తక్కువేమో అనిపిస్తుంది. ప్రపంచమంతా మనిషికి 
కళారూపమౌతుంది కాని ప్రపంచానికి మనిషేమీ కాడు. 

అందుకే, కళ మొత్తం మానవికం. 

ఆలోచనాత్మకమూ - సార్వతికమూ - మానవీయమూ ఐన కళను కులీన 
కుటుంబాలకి పరిమితం చేయకుండా సామాన్యులు సైతం కళలో విలీనం కావాలనీ, ఉ 
న్నతమయిన జీవిత విలువల్ని పాటించాలనీ అందుకు కళారూపాలనేవి దోహదం చేయాలనే 
దృక్పథంతో ప్రముఖ చిత్రకారులూ, ప్రతిభకు పేదరికం అడ్డుకాదని చాటిచెప్పిన 
కార్యశీలురూ శ్రీ వరదా వెంకటరత్నంగారి శిష్యులు శ్రీ మాదేటి రాజాజిగారు మూడు 
పదులు దాటని వయసులోనే రాజమహేంద్రవరం కేంద్రంగా 'తూలికి అనే అంతర్జాతీయ 
సచిత్ర చిత్రకళా మాసపత్రికను స్థాపించి (1964-66) సుమారు రెండు సంవత్సరాల 
కాలంపాటు వినూత్నంగా, విజయవంతంగా నడిపారు. భారతదేశంలోనూ, 
ఆంధ్రదేశంలోనూ జరిగిన - జరుగుతోన్న కళాకృషి మొదలుకుని విదేశాల్లోని కళారూపాల్లో 
వస్తోన్న నూతన ప్రయోగాల దాకా 'తూలికి తడమని అంశమూ, మాటాడని విషయమూ 

లేదు. చిత్రకళను సామాన్యుల జీవితాలకి దగ్గరచేసి కళకు వార్ని చేరువ చేయాలనే 
ఆశయంతో 'తూలికి అహర్నిశలూ పాటుపడిందనడం అతిశయోక్తి కాదు. రాజాజీ గారి 
ఆ కృషీ - తపన తెల్సుకోవాలంటే ఏ పత్రికా సారాన్నైనా సందర్శింపజేసే సంపాదకీయాల్ని 
పరిశీలించాలి. 

తూలిక సంపాదకీయాలు సత్యాన్వేషణా కోణాలు. 

ఇక, కళాజగత్తులో ఆంధ్రదేశపు స్థానాన్ని అజరామరం చేసి తెలుగువారి 
కీర్తి ప్రతిష్టల్ని ప్రపంచానికి చాటిన అద్వితీయ కళా తపస్వి శ్రీ దామెర్ల రామారావుగారి 
అద్భుతమయిన జీవితాన్ని కమనీయమయిన కళాత్మక చిత్రాలతో సహా కూర్చి 1978లో 
ముద్రించి ఆంధ్రదేశానికి ఆయనందించిన గ్రంధం నిజానికి ఒక అపురూపమయిన 
కానుక. జీవితం నుండి వేరుచేసి ప్రత్యేకంగా కళనేదేదీ ఉండదనే భావనే ఆయిన్ని తనకి 
చాతనయిన అన్ని మార్గాల్లో, వీలయిన అన్ని విధానాల్లో కళను ప్రచారం చేసేలా చేసింది. 
“సిద్ధహస్తుడు దామెర్ల రామారావు, జీవితం - కళాకృషి అనే ఈ రచనలో రామారావుగారి 
కళాతపస్సును గురించి, అతి పిన్న వయసులోనే ప్రపంచ వ్యాప్తంగా ఆయన 
సముపార్దించుకున్న కీర్తి ప్రతిష్టలు - ప్రేమాభిమానాలు, కష్టసుఖాలు - ఆదరణీయ 
స్నేహాల గురించీ, రాజమండ్రిలో మొదలైన ఆయన కళాప్రస్థానం రాష్ట్రాల కతీతంగా - 
దేశాలకతీతంగా వికసించిన క్రమం గురించీ, అంతటి ప్రతిభను వోర్వలేని మృత్యువు 
అతి చిన్నవయసులోనే ఆయన్ని కౌగిలించుకోవడం గురించీ రాజాజీ ఎంతో హృద్యంగా 
చిత్రించారు. 


అదో కళాతపస్వి అరుదైన జీవితం. 

జాతీయంగా - అంతర్జాతీయంగా ఎన్నో ప్రశంసలందుకొన్న 'తూలికి అనతి 
కాలంలోనే అలభ్యమైంది. మచ్చుకు కూడా పాత పత్రికల జాడ లేదు. యిక దామెర్ల 
రామారావు గార్ని గురించిన పుస్తకం 2005-06 గోదావరి ఉత్సవాల సందర్భంగా 
పునర్ముద్రింపబడినా ఎంతో ఉత్సాహంతో రాజాజీ చేర్చిన చిత్రాలందులో లేవు. 
కనుమరుగైపోయాయనుకున్న “తూలిక” పత్రికా ప్రతుల్ని సుమారు పది సంవత్సరాల 
ఎడతెగని (శ్రమతో వెలికితీసి, తెలుగుజాతి చారిత్రక సంపదనదగిన దానిని మనకందించిన 
మాదేటి రవిప్రకాష్‌గారి కృషిని ప్రత్యేకంగా అభినందించకుండా ఉండలేం. అందుకే, ఆ 
సంపాదకీయాల్నీ, రాజాజీ రాసిన దామెర్ల రామారావుగారి జీవితాన్నీ ఇలా మీకందించడం 
సాధ్యమవుతోంది. ఆసక్తికరమైన సంగతేమిటంటే లభ్యం కావాల్సిన “తూలిక ప్రతులు 
ఇంకా కొన్నున్నాయి. బెత్సాహికులెవరైనా ఈ విషయంలో (శ్రద్ధ తీసుకుంటే తెలుగుజాతి 
చరిత్రకు విశిష్టమనదగిన మరికొంత సంపద చేకూర్చవచ్చును. 

చరిత్రలేని జాతి మనుగడ ప్రశ్నార్ధకం. 

ప్రఖ్యాత బెంగాలీ రచయిత తారాశంకర్‌ బంధోపాద్యాయ అద్భుత రచన 'కవిలోని 
నితాయి పాత్రలా కళాజగత్తుని కటికజీవికి అందుబాటులోకి తీసుకురావాలనే బాధ్యతాయుత 
కోణం మనకి యిందులో అడుగడుగునా కనిపిస్తుంది. కళ హేతుబద్ధంగా వుండాలనే 
దృక్పథం మొదలుకుని లలిత కళా అకాడెమి నుండి అనేక సంస్థల్ని సాధికారికంగా 
విమర్శిస్తూ కళాప్రచారం కోసం స్వతంత్ర సంస్థల అవసరాన్ని కాంక్షించడం, అందుకోసం 
అప్పటికే దేశంలో - విదేశాల్లో కృషి చేస్తున్న సంఘాలని అభినందిస్తూ వాటి పరిశ్రమను 
విశ్లేషించడం రాజాజిగారి విశ్వజనీన లక్షణానికి తార్మాణం. అందుకే సంకుచిత భావాలేవీ 
కళకు అంటవని నినదించినాయన కళది విశ్వభాషంటారు. పసిప్రాయంలోనే తన 
అసమానమైన ప్రతిభతో ప్రపంచ దృష్టిని ఆకర్షించిన ఒక కళాతాత్వికుని నుంచి పొందిన 
స్ఫూర్తితో మరో యువకళా మనస్వి ఆ కళాకారుడి జీవితాన్ని రచించి, కళా ప్రచారానికై 
అంతర్జాతీయ పత్రిక స్థాపించిన చరిత్రను మీముందుంచే ఈ క్రమంలో, వారిరువురి 
జీవితాల్లో వెయ్యోవంతు కూడా విలువచేయని నాలాటి అర్భకుడికి, మూడు పదులైనా 
దాటని దాదాపు అదే వయసువాడికి, ఇలా ఆ మహనీయుల కృషిపై అంచనావేసే పనిని 
ఒప్పజెప్పడం అన్యాయం. రవిప్రకాష్‌గారి కృషీ, రవికాంత్‌గారి తపన స్నేహం కారణంగా 
ఇది న్యాయమని భావించడంతో నేనీ సాహసం చేయాల్పొచ్చిందేకాని యిందుకు నేనర్షుడ్ని 
కాననేదే నా భావం. ఏదేమైనా కళను ప్రజాస్వామీకరించే దృక్కోణంలో భాగంగా 
రాజాజీగారి ఈ రచనలు తెలుగు పాఠకలోకానికి ఎంతో కొంత ఊతమిస్తాయని నమ్ముతూ 
ఇంతటితో సెలవు తీసుకొంటున్నాను. 


ఈ కృతిలోనికి మిమ్మల్ని సాదరంగా స్వాగతిస్తూ... 


(మాదేటి రాజాజీగారి రచనల సంపుటికి రాసిన ముందుమాట 
ఇదింకా ప్రచురణ కావాల్సే వుంది) 

మరో ప్రపంచపు మహోజ్వల స్రవంతి! 
మహా సోషలిస్టు ఉద్యమ కాంతి!! 


When we lie down worn out, 

Other men will stand young and fresh 

by the steps that we have cut they will climb; 

by the stairs that we have built they will mount. 

They will never know the names of the men who made them. 


— Olive Schreiner 


మరో ప్రపంచపు మహోజ్వల కాంతుల కొరకు (ప్రపంచం తడుముకుంటున్నప్పుడే 
ఈ దేశంలో ఒక మహా ఉద్యమానికి అంకురం పడింది. 

సమతా దృక్పథంతో నూతన లోకం కోసం జరిగిన ప్రయత్నాల వెల్లువలో నుంచి 
'భారతీయతిను విస్మరించని ఒక ఉప్పెన పెల్లుబెక్కింది. 

అసమాన స్థితిగతుల్ని ఆధిపత్య సంబంధాల్నీ ఆసాంతం తుదముట్టించడం కోసం 
ఆలోచనల్నే ఆయుధాలుగా మల్బుకొన్న సాయుధ సిద్ధాంతం కొలువుతీరింది. 


అప్పటిదాకా అహింసాత్మక వాదాన్నీ హింసాత్మక ధోరణుల్నీ మాత్రమే చూసిన 
మతోన్మాదంపై మానవతావాదంతో కొత్తగా విరుచుకుపడింది. 


మానవ అభ్యున్నతికి తోద్బ్చడిన అన్ని వాదాల్సీ విధానాల్నీ కుల, మత, వర్ణ, 
వర్ణ, ప్రాంత, లింగ బేధాలకతీతంగా కలిపి కట్టగట్టింది. 

వెనకబడ్డ దళిత బహుజన గిరిజన మైనారిటీ ప్రీల హక్కుల్ని గురించి చరిత్రనే 
ధిక్కరించే స్వరంతో సూటిగా ప్రశ్నించింది. 


పాశ్చాత్య వాదాల్ని మధించి తూర్పు దేశాల సిద్దాంతాల్ని రంగరించి దాన్ని ఈ 
దేశపు అద్వితీయ సంస్కృతితో మేళవించి ముందుంచింది. 


తత్వశాస్త్ర అభిలాషకూ, సత్యాన్వేషణా స్పృహకూ నూతన కోణాన్ని జోడించి 
సామాన్యుల జీవితాలకు చేరువ కావాలని చూసింది. 


ధనస్వామ్య పోకడల ఆగడాలను నిరసిస్తూ నిరంతరం తనని తాను 
పరిశీలించుకుంటూ పీడితుల పక్షాన నిలబడి వార్ని పైకి లాగేందుకు ప్రయత్నం చేసింది. 


ఉద్యమాల చరిత్రగతికి ఒక ఊపునిచ్చి ఊహకందని భావాల నిప్పుల్ని రగిల్చి 
స్వయంకృతాపరాధాల తాకిడికి గురైన ఆ నిత్య పురోగమన జలం. 

సోషలిజం 
హిట్లర్‌ మొదలుకుని మార్చ్‌దాకా ఈ పదాన్ని అందరూ వాడుండొచ్చు కానీ 
దానిలోని సారాన్ని భారతీయ సాంద్రతకు మిళితం చేసినవారు అరుదు. 


చార్వాక లోకాయతాలు నించీ బౌద్ధ భౌతికోద్యమాల దాకా, కమ్యూనిస్టు 
విధానాలతో మొదలెడితే రాడికల్‌ హ్యూమనిస్టుల దాకా ఈ పంథానే అనుసరించారు. 


ఐతే, అంతే స్థాయిలో గందరగోళాన్నీ సిద్ధాంత వివాదాల్నీ రేపారు. భావాల 
ప్రవాహంలో చూపిన బెన్నత్యాన్ని భౌతికాచరణలో చూపలేకపోయారు. 

ఈ క్రమంలో ఉపకారంతోపాటు అప్రయత్నంగానే అపకారం కూడా చేసిపోయారు. 
తెలీకుండానే ప్రజల తరపున నిలబడ్డ నౌకని నిండా ముంచేశారు. 

భావాల్ని నిర్మించడం భవనాలు కట్టినంత సులువు కాదు. మొదట్నుంచీ 
ప్రగతిశీలోద్యమాల చరిత్రలో ఈ లోపం పెద్దదిగానే కనిపిస్తోంది. 

ప ఉద్యమంలోనైనా సమిష్టి దృష్టితో యిచ్చే ప్రదర్శనాపూర్వక ప్రసంగాలకూ, 
వ్యక్తిగత జీవితంలోని నడవడికకూ వుండే వ్యత్యాసం కూడా ఉద్యమ క్షీణతకు ప్రధాన 
కారణమౌతోంది. 

రాజకీయ మహా ఉద్యమంగా అనేక ప్రజాపోరాటాల్ని ముందుండి నడిపించిన 
సోషలిస్టు ఉద్యమం కోలుకోలేనంతగా బలహీనపడటం సమాజానికే ప్రమాదం. 

సమానత్వం పేరుతో హోర్డింగులు పెట్టించి కార్యకర్తలచేత కటౌట్లు కట్టించుకునే 
నాయక దిగ్గజాలంతా నిజజీవితంలో దిగజారుడుతనాన్ని అవలంబించడం పెద్ద దౌర్భాగ్యం. 

ఈ సమయంలో సోషలిస్టు ఉద్యమ పునరుద్ధరణకు జరుగుతున్న ప్రయత్నాల్ని 
ప్రజాతంత్ర వాదులంతా హర్షిస్తూనే చేయూతనివ్వడానికి ప్రయత్నించాలి. 

అదే విధంగా గతం నుంచి గుణపాఠాల్ని స్వీకరించి ఈనాటి ఉద్యమ నిర్మాణంలోని 
పొరపాట్లనీ, లోపాల్నీ నిష్పక్షపాతంగా విమర్శించేందుకు సిద్ధపడాలి. 

అది జరగాల్సినంతగా జరక్కపోడంతో పక్షపాత వైఖరులు పెరిగి అంతిమంగా 
ఉద్యమ భావజాలంపై తీవ్ర ప్రభావం చూపాయి. 

ఇప్పుడిప్పుడే ప్రజాతంత్ర శక్తులన్నీ చేస్తున్న నిబద్ధతకల ప్రయత్నాల విలువని 
సామాన్య ప్రజానీకం గుర్తించేలా చేయడం ప్రచారోద్యమాల పని. 

ఒకనాడు దేశగతినే నిర్ధేశించేంతటి గొప్ప శక్తి కలిగుండిన సోషలిస్టు ఉద్యమం 
నిష్మియాపరం కావడం ప్రజాస్వామ్యవాదులెవరూ హర్షించాల్సిన విషయం కాదు. 

అభిప్రాయ బేధాలనేవి ఎన్నున్నప్పటికీ ప్రత్యామ్నాయ వ్యవస్థ దిశగా నడిచే ప్రతీ 
ప్రజాస్వామిక ఉద్యమాన్నీ బలోపేతం చేయడానికి ప్రయత్నించడం, సహకరించడం మన 
విధి. 


Kk xk xk 


వివరణ : ఆచార్య నరేంద్రదేవ్‌, బాబు సంపూర్ణానంద్‌ల ఆధ్వర్యంలో 1926లో 
సోషలిజపు ఛాయలతో రైతాంగ కార్యక్రమాల్ని కాంగ్రెస్‌ తీసుకుంది. నెహ్రూకి మొదట్నుంచీ 
సోషలిస్టు భావాల ఒరవడుండేది. ఆ ప్రభావంతోనే 1929 ఎ.ఐ.సి.సి. కమిటీ ఆ 
కార్యక్రమాల్ని ఆమోదించి 1931లో జరిగిన కరాచీ సమావేశంలో సోషలిస్టు వ్యవస్థ 
గూర్చి జరగాల్సిన కృషికి సంబంధించిన తీర్మానాన్ని ప్రవేశపెట్టడం జరిగింది. 1932 
సహాయ నిరాకరణోద్యమంలో జయప్రకాష్‌ నారాయణ్‌, అచ్యుత్‌ పట్వర్ధన్‌, మీనూ మసానీ, 
ఎన్‌.జి. గోరే లాంటి యువ సోషలిస్టులు నాసిక్‌ జైల్లో గడుపుతూ కాంగ్రెస్‌ సోషలిస్టు 
పార్టీ ఆవశ్యకతను గురించి చర్చించారు. అదే సమయంలో వామపక్ష భావజాలం కల 
కాంగ్రెస్‌ నాయకులు మరికొంతమంది 1983 జూలైలో సోషలిస్టు సంఘాన్ని నిర్మించదల్చి 
'పూనాడ్రాఫ్టోని వెలువరించారు. ఈ ప్రయత్నాలన్నీ ఒక రూపం తీసుకుని 1934 మే 
17న పాట్నాలోని అంజుమన్‌-ఇ-ఇస్తామియా హౌస్‌లో దేశంలోనే మొట్టమొదటి సోషలిస్టు 
పార్టీని ఏర్పరిచారు. తర్వాత జరిగిన పరిణామాలు, చీలికపీలికలు, సైద్ధాంతిక లోపాలు, 
చారిత్రక తప్పుల వివరాల్లోనికి నేనిప్పుడు పోదల్బుకోలేదుగానీ ఆ పార్టీ ఏర్పడిన 82 
సంవత్సరాల తర్వాత అదే పాట్నాలో సామాజిక కార్యకర్తలు, సోషలిస్టు సంఘాల సమ్మేళనం 
జరిగింది. మిత్రులు రావెల సోమయ్యగారి ప్రోత్సాహంతో ఆంధ్రప్రదేశ్‌ నుంచి నేను 
అందులో పాల్గొనడం జరిగింది. అనుకోకుండా అవకాశం రావడంతో జి.జి. పారిఖ్‌, 
మేధాపాట్మర్‌, సందీప్‌పాండే, డా॥ సునీలం లాంటి సామాజిక కార్యకర్తలు వో 50 
మందితో మద్యపానాన్ని నిషేధించి సాహసోపేత చర్య తీసుకున్న బీహార్‌ ముఖ్యమంత్రి 
నితీష్‌కుమార్‌ను కలవడం సుమారు 3 గంటలు వారందరి భావాలు వినడం చర్చించడం 
జరిగింది. ఈ సమావేశం సందర్భంగా పూర్తి రిపోర్టును బొంబాయి నుండి వెలువడే 
జనతా పత్రిక అనేకమంది ప్రముఖుల వ్యాసాలతో వెలువరించడం జరిగింది. అలాగే 
రాజస్థాన్‌లోని ఉదయ్‌పూర్‌ నుండి వెలువడే మహావీర్‌ సమతాసందేశొ, యు.పి. కాన్ఫూర్‌ 
నుంచి వెలువడే “వివేక్‌ శక్తీ పత్రికలుకూడా. తెలంగాణా నుండి పి.జె. సూరి పాల్గొన్న 
ఈ సభకి 93 సంవత్సరాల సోషలిస్టు యోధుడు పారిఖ్‌ అధ్యక్షత వహించారు. 1934లో 
ఆంధ్రానించి ప్రతినిధిగా ఆచార్య ఎన్‌.జి. రంగా పాల్గొన్నారు. ఈ సందర్భంగా దేశంలో 
పెట్రేగిపోతున్న మతోన్మాదానికి వ్యతిరేకంగా అభ్యుదయ శక్తులన్నీ ఏకం కావాల్సిన 
అవసరాన్ని వక్తలంతా నొక్కి వక్కాణించారు. ముఖ్య అతిధిగా ముఖ్యమంత్రి నితీష్‌ 


గౌరవ్‌ 29 


విచ్చేసారు. అలాగే తదనంతరం జూన్‌ 4, 5వ తేదీల్లో సోషలిస్టు భావజాల సంస్థయినరాష్ట్ర 
సేవాదళ్‌ 75 సం॥రాల ఉత్సవాన్ని మహారాష్ట్రలోని పూణేలో నిర్వహించడం ఇరు తెలుగు 
రాష్ట్రాల ప్రతినిధిగా నేనందులో పాల్గొనడం జరిగింది. మతోన్మాద సంస్థయిన ఆర్‌. ఎస్‌. ఎస్‌. 
కి వ్యతిరేకంగా ఆరోగ్యకరమయిన జాతీయ భావాలతో ఏర్పడిన 'రాష్ట్రసేవాదళొది 
అపూర్వమయిన చరిత్ర. జె.పి. జనసంఘ్‌ (నేటి ఆర్‌. ఎస్‌. ఎస్‌., బి.జె.పితో పొత్తు 
పెట్టుకుంటున్నప్పుడు కరాఖండీగా ఖండించిన సంఘం ఆర్‌.ఎస్‌. డి. ఈ మధ్యనే వరల్డ్‌ 
సోషలిస్ట్‌ ఫోరం పేరుతో ఎన్టీవో స్వచ్చంద సంఘాలు మళ్ళీ పునరుజ్జీవం అవడానికి 
ప్రయత్నించడం మంచి పరిణామం. ఒకప్పుడు దేశ సాంఘికార్ధిక, సాంస్కృతిక, రాజకీయ 
వాతావరణాన్ని ప్రభావితం చేసిన విలువలు అవేవైనా ని[ష్కియాపరం కావడం 
ప్రజాస్వామ్యానికి మంచిది కాదనే భావనే ఈ వ్యాసానికి నాంది. గాంధీ, నెహ్రూ, బోస్‌లు 
మొదలుకుని రాయ్‌, లోహియా, జె.పి., నరేంద్రదేవ్‌, వినోభా, అంబేద్మర్‌లదాకా భావాల 
విభేదాల్నలా పక్కనపెడితే కల్సి పన్నేయడానికి సవాలక్ష దారులు కనిపిస్తాయి. జోషి, 
సానే గురూజీలాంటి దార్భనికులు ఫలితంగా ఆర్‌.ఎస్‌.డి.లాంటి సంస్థలు యిప్పటికీ 
క్రియాశీలంగా పనిచేయగలుగుతున్నాయి. మార్చిజం, గాంధేయవాదం, వేదాంత తత్వం, 
హ్యూమనిజం, సర్వోదయ, ఆధ్యాత్మికతను ఇముడ్చుకున్న ఖుదాయీకిద్మత్‌గార్‌ లాంటి 
సంస్థలన్నింటినీ ఆరోగ్యకరంగా అభివృద్ధి చేయడానికి మనవంతు సహకారమందించడానికి 
మించిన కార్యక్రమం ప్రజాతంత్ర వాదులుగా మరేదీ లేదు. అదేసమయంలో నాయకుల 
వ్యక్తిగత వైఖరులు, అహంభావాలు, పారిఖ్‌; డా॥ సునీలం, సందీప్‌పాండే, మేధాపాట్కర్‌, 
ప్రశాంత్‌ భూషణ్‌లాంటి అగ్రనాయకులంతా ఒక్క వర్గానికే చెందిన అగ్రకులాల వారవడం 
వలన దిగువస్థాయి క్యాడర్‌లో సోషలిస్టు ఉద్యమం (బ్రాహ్మణీయ భావజాలానికొక 
బ్లూప్రింట్‌లా కనబడే ప్రమాదం ఉంది. ఆరంభంలో చైతన్యం కలిగిన అగ్రకులాల వారే 
ఉద్యమాలన్నింటిలో ప్రవేశించిన సంగతి మనకు విదితమే. అగ్రకులాలు, దాన్ని 
జీర్ణించకున్న శూద్రకులాలే మొదటి తరపు కమ్యూనిస్టు, రాయిస్టు, సోషలిస్టులుగా మారారనే 
నిజాన్ని ఒప్పుకుంటూ ఇప్పటికయినా ఈ విధానానికి చరమగీతం పాడి వెనుకబడిన 
గిరిజన ఆదివాసీ బహుజన దళిత మైనారిటీ స్త్రీల హక్కులపై బాధ్యతాయుతమయిన 
దృష్టి సారించడంలో కనుక విఫలమైతే మరోసారి సోషలిస్టు ఉద్యమం నష్టపోవడానికి 
సిద్ధమౌతోందనడంలో ఎటువంటి అవాస్తవం లేదు. 


చి 

ఇజాలు-నిజాలు 


"Socialism, Communism, Anarchism, Salvation Army, the 
growing Criminalities, unemployment and absurd luxuries of the rich, 
augmented without limit, and the awful misery of the poor, the terribly 
increasing number of suicides — all these are the signs of that inner 
contradiction which must be there and which cannot be resalved; and 
without doubt, can onlybe resolved by acceptation of the law of love and 


by the rejection of all sorts of violence." 


- Leo Tolstoy 
(సెప్టెంబర్‌ 9, 1909న గాంధీజీకి రాసిన లేఖలోంచి) 


అవునన్నా కాదన్నా చరిత్రను చెరిపేయలేం. మనకు కుదిరినట్లు కుదిస్తామంటే 
కుదరదు. తెగించి అదిలిస్తామన్నా చెదరదు. ఎందుకనంటే అది చరిత్ర కాబట్టి. 
సమాజంలోని నిజాల్ని నగ్నంగా ధరించినప్పుడు సంయమనం కోల్పోయిన సందర్భాలు, 
సమాధానాల్ని యుద్ధంలోనో, సిద్ధ్దాంతాల్లోనో, భక్తి మతాల్లోనో, బాధ్యతారహిత వ్యసనాల్లోనో 
వెతుక్కోవటం కద్దు. అంతమాత్రాన అవన్నీ లక్ష్యాలు సాధించాయని కాదు. నిజానికవన్నీ 
సాధనాలేగాని లక్ష్యాలు కావు. మానవికమయిన మార్పుకు అమానుషత్వం ప్రమాణం 
కాదు. భావాల మార్చును స్వాగతించని బానిసత్వం సిద్ధాంతాల సంకెళ్ళలోనే కాలం 
వెళ్ళబుచ్చుతుంది. ఎందుకనంటే భావాలాధారంగా గుంపు మనస్తత్వాలపై అజమాయిషీ 
చెలాయించడం (ప్రతీ కాలంలోనూ ఉన్నది. అది ఉండకూడని వ్యవస్థ దిశగా 
ముందడుగేయడమే ఏ విధమైన సాధనానికయిన తప్పనిసరి కర్తవ్యం. అందుకు 
సహకారపూరిత ప్రేమపూర్వక సామరస్య సమన్వయభరిత మానవ సంబంధాలే ఆధారం 
కానీ శత్రుపూరిత విద్వేషభరిత అక్రమ అమానుష వైఖరులు కాదు. 


అనాలోచితమయిన ఉద్రేకాలు అప్పుడప్పుడు మూకమనస్తత్వానికి కారణ 
మయ్యాయేగానీ చింతనాత్మక ధోరణులకు వుపయోగపడలేదు. ఆ హింసోన్నాదాన్న 
ఉద్యమాలుగా భ్రమించే వారసత్వాలు ఈనాటికీ విద్వేషపూరిత హింసోన్మాదాన్నే మానవ 
సమాజ విముక్తి మార్గంగా ప్రచారం చేసే వినాశకరమయిన కాలం దాపురించింది. 
ఇదో విపరీత పరిణామం. (ప్రజాస్వామ్యమనే భావనను వీలైనంత కుదించి, దానికి 
ఎవరికనుకూలమయిన నిర్వచనాల్ని వారు ఇచ్చుకోవడం వల్ల అనాగరికతకు ప్రధాన 
చిహ్నమయిన హింస కూడా ఇప్పటికీ ఏదోక స్థాయిలో భావజాల రంగంలో సైతం 
చలామణీ అవుతోంది. 

అత్యధిక అత్యల్ప అనే ప్రమాణాలు సమాజంలోని ప్రజల పరిమాణాన్ని ఎంచడానికి 
ఉపయోగబడొచ్చేమోగానీ హింసను సమర్థించడానికి మాత్రం కాదు. ప్రపంచీకరణనే 
మాయాజాలాన్ని ఎదుర్మోవడంలో ప్రజల భాగస్వామ్యాన్ని అర్థవంతమయిన చైతన్యవంత 
సమిష్టి కార్యాచరణలో కలసికట్టుగా వెల్లడయ్యే వ్యక్తిగత కృషిగా కాక, తాత్మాలిక 
ఆవేశాలతో మనుషుల్ని అనాలోచితంగా కట్టడిచేసే ఉద్వేగభరిత రభసలుగా కనుక 
అర్థం చేసుకుంటే ఇజాలననుసరించి జరిగే హడావుడి తంతులన్నీ తాత్మాలిక ఉ 
పశమనాలుగా పనికిరావచ్చునేమోగానీ అంతిమ పరిష్మారాన్ని సూచించలేవు. 


మానసికమయిన చేతనతో రాని ఆచరణాత్మక మార్చు, సిద్దాంతపరమయిన 
వేదికలతో వస్తుందనుకోవడం ఒక రకమయిన భ్రాంతి కాగలదేమోగానీ ఉద్యమ క్షేత్రాలకే 
విధమయిన కాంతినీ అందించలేదు. ఆలోచనాపూర్వకమైన ఆచరణనూ, ఆచరణాత్మకమైన 
ఆలోచనాధారనూ రెంటినీ సరిసమంగా గౌరవించాల్సిన బాధ్యతను విస్మరిస్తే ప్రమాదకరమయిన 
సంకేతాలే వెల్లడౌతాయి. గుణాగణాలు కలిగించలేని స్పృహను పదాడంబరాలు 
కలిగిస్తాయనుకోవడం వల్ల తాత్విక క్షేత్రంలో వాస్తవాధారిత సంవాదాల కంటే 
విస్తరణాపూరిత కాంక్షే రాజ్యమేలుతోంది. ఆత్మగౌరవ బాట కంటే పరవంచనా పోట్లాటే 
నడుస్తోంది. జ్ఞానాన్ని సమిష్టి కృషి వల్ల పొందిన సమాజ గుణంగా కాక వైయక్తిక 
ప్రయత్నంతో ఆర్జించబడ్డ పరమ పదార్ధంగా భావించడం వలన అదందరికీ చెందాలనే 
ప్రజాతంత్ర దృక్పథం కంటే కొందరికే పరిమితమన్న అసమతా వైఖరి బలపడుతోంది. 


ప్రమాణాలపై ఆధారపడి భావాలు బతగ్గలవేమో కాని బంధాలు బలపడలేవు. 
అనుబంధాలు నిలబడలేవు. మనిషిని సామాజిక బంధనాల నుంచి వేరు చేయడానికి 
వీలుపడని సంఘజీవిగా కాక అస్తిత్వాన్ని గుర్తించి నడుచుకునే వస్తుగత పదార్ధంగా 
అర్థం చేసుకోవడం వల్ల భౌతికవాదం సృష్టించిన బీభత్సం అంతా యింతా కాదు. సంకుచిత 
ధోరణుల కూడళ్ళలో వేలాడదీసుకుని వెల్లడించుకుంటున్న నాగరిక జాడ్యాల కేంద్రాన్ని 
వేదనతో భరిస్తున్న గాధలన్నీ ఏకమయ్యి ఎదుర్శొన్న రోజున నూతన జన[శ్రేణులకు 
ఊతమిచ్చే దూతల క్రోధం నిలువరించగలుగుతుంది. మంది మంచి కోసం ముందుకొచ్చిన 
గుంపులన్నీ ఈ నిజాన్ని ఆకళింపు చేసుకొని గనుక సాగగలిగితే అవాంఛనీయతకు 
అడ్డుకట్ట వేస్తూ అభిలాషణీయ విధానాలకు ఆహ్వానం పలకవచ్చనడం అతిశయోక్తి 
అవుతుందనడం అవాస్తవం అవదంటారా. 

